


# L-HAJJA f'Għawdex

April 2007

\* LEHEN L-GHAWDXIN GHAL 62 SENA \*

Nru. 887




## Ajruport f'Għawdex?

IDEA TA' ROY PERRY



*Looking at the future  
with a new vision . . .*



**Orienta**  
feel at home



# IL-HAJJA f'Ghawdex

Imwaqqfa f'Ġunju 1945  
Harga nru. 887  
April 2007  
Mahruġa mid-  
Djoċesi ta' Ghawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Ghawdex VCT 111  
Tel. 21560496/7 Fax. 21561860

e-mail: gozopress@onvol.net

Abbonament: Lm3 Sostenitur: Lm 5

Issettjata u Stampata:  
"Gozo Press" Tel.21551534

Il-fehmiet li jistqarru l-kittieba  
m'humix neċessarjament dawki  
tal-Bord Editorjali.

## f' din il-harġa

Editorjal	• 3
Il-Hajja fid-Djoċesi	• 4
Kummentarju (1)	• 6
X'ghadda minn ghalina	• 8
Riflessi	• 14
Kummentarju (2)	• 15
Il-Kliem fin-Numri	• 17
Attwalità	• 18
Mill-Knisja fid-Dinja	• 20
Kotba minn Ghawdex	• 21
Tieqa fuq l-Ambjent	• 22
Ghemmaws	• 24
Dawl għall-Hajja	• 26
Il-Misteru tal-Knisja	• 28
Il-Biedja f'Ghawdex (54)	• 30
Letteratura Ghawdxija	• 32
Ghawdex 300 sena ilu (153)	• 33
Mill-Kunsilli Lokali Ghawdxin: Sannat	• 34
Ghawdxin li għadna niftakru (42)	• 36
Passiġġata Biblika (25)	• 38
L-Istorja tal-Medicina (13)	• 40
Xhieda Nisranija	• 42
Bejnietna n-Nisa	• 43
Apprmt (1): Dun Manuel Galea	• 44
Apprmt. (2): Patri Vitor Buhagiar	• 45
Apprmt. (3): Mons. Ġużeppi Borg	• 46
Irqaqat mill-Imghoddi	• 47
Mix-Xena Sportiva f'Ghawdex	• 49
L-Irfula Ghawdxin (13): Iż-Zebbuġ	• 50

**Ritratti:** Hajr lil Joe Zammit, George Scerri, Alvin Scicluna, Max Xuereb, John Cordina, Teddie Attard, Kunsilli Lokali ta' Ghawdex u diversi parroċi Ghawdxin għal diversi ritratti li jidhru f' din il-harġa.

**Ritratti tal-Qoxra u ta' paġna 14:**  
Hajr lil Roy Perry.



## Editorjal

### L-Istatistika u n-Nies ta' l-Ghid

Servej fost il-pajjizi ta' l-Unjoni Ewropea sabet li l-poplu Malti hu l-aktar wiehed li jqis "ir-religjon bhala aspett importanti hafna fil-hajja". Ninsabu fil-quċċata tal-klassifika bi tmienja u tmenin fil-mija. Izda meta ahna nirriflettu kemm il-maġġoranza l-kbira tal-Maltin hi ta' twemmin nisrani u kattoliku, il-perċentagg għoli tas-servej tal-UE johloq kuntrast ma' l-istatistika l-oħra li sabet li kwazi hamsin fil-mija tal-Maltin jonqsu li jattendu b' mod regolari għall-quddiesa tal-Hadd.

Għaldaqstant jehtieg nistaqsu: "X'inhi din ir-religjożità tagħna?" Le, mhix il-festa tal-qaddis tar-raħal iċċelebrata bil-marċijiet brijużi u bil-logħob tan-nar, li xi drabi twassal sa l-aljenazzjoni bil-valuri ta' taht fuq. Forsi hi religjożità li fiha xi hadd isir il-qassis tiegħu nifisu - mentalità li trawwem art għammija għall-kompromessi mal-kuxjenza?

Wiehed jittama li l-qofol ta' din ir-religjożità Maltija huwa 'l-qawmien mill-imwiet' li kull wiehed u waħda minna ngħata d-dritt li jikseb bir-rebħa ta' Kristu Irxox. Dan it-twemmin jidher ċar fostna bil-konsolazzjoni li nsibu meta l-mewt tnikkita u bid-devozzjonijiet lejn il-qraba tagħna fiċ-ċimiterji. Izda b' danakollu, ahna nies ta' l-Ghid? X'inhi l-identità tan-nies ta' l-Ghid?

Il-Qawmien tal-Mulej hu n-nukleju ta' kull predikazzjoni kif irrapurtata fl-Atti ta' l-Appostli. U jekk il-fatt singolari u misterjuż tal-Qawmien tal-Mulej sawwar l-għeruq fil-kultura pagana ta' dak iż-żmien, għaliex m'għandux ikun hekk għalina wkoll illum, f'dil-kultura post-moderna u daqstant pagana? - għalina li fil-maġġoranza kbira tagħna għandna din il-fidi u din it-tama.


In-nies ta' l-Ghid għandhom identità b'fatti u fattizzi u personalità partikolari. Huma jistqarru bil-fomm li Kristu hu l-Mulej u jemmu f' qalbhom li Hu qam mill-imwiet. Imma din l-istqarrija u dan it-twemmin għandhom implikazzjonijiet fil-fond fl-istil tal-hajja tagħhom. Għax bħalma Kristu jgħid "Jien il-qawmien u l-hajja", daqstant iehor jgħid, fil-hatra ta' dixxipli partikolari, b'missjoni preċiża, "Morru mela u għallmu l-ġnus kollha u għammduhom fl-isem tal-Missier u ta' l-Iben u ta' Ruħ il-Qodos...u, ara, jiena magħkom sa l-aħħar taż-żmien." Hemm ukoll il-wegħda Tiegħu li fejn tnejn jew tlieta jingabru f'ismu, Hu jkun hemm f'nofshom; hemm it-testament tiegħu, "Aghmlu dan b'tiskira tiegħi"; hemm ukoll il-proposta ta' l-aċċettazzjoni tat-tbatija li Miegħu mhix moħlija izda hi bħal dik il-marda li minnha l-arzella taħdem il-perla.

Id-diskrepanza bejn is-servej tal-UE u l-istatistika ta' l-attendenza għall-quddiesa tal-Hadd, tindika li hafna u hafna minna rriduh lil Kristu Irxox...izda x'uħud minna mhux qed jirnexxilhom jagħrfuh "fil-qsim tal-hobż". Għaliex?...Għax qalbna mhix imħegga biżżejjed?

Joseph W. Psaila


www.gozodiocese.org

# Il-Hajja fid-Djoċesi



## Mis-Seminarista Richard Farrugia

“Ir-Randan huwa sejha speċjali biex niskopru min hu l-Missier li jilmahna meta nkunu ghadna 'l boghod minnu, jithassarna, u b'girja wahda jiġi jiġri jiltaqa' maghna, jimliena bil-bews u jordna li nitlibbsu bl-isbah libsa tad-dinjità ta' bnedmin, biċ-ċurkett tas-setgħa li tiġi mid-dinjità ta' bnedmin ulied, u bil-qorq tad-dinjità ta' wlied hielsa biex nistghu nimxu bil-libertà!...Ir-Randan huwa opportunità biex il-Missier jibni relazzjoni ġdida maghna, li jridna nkunu miegħu mhux bhala “lavranti” imma bhala “uliedu”; u frott ta' din ir-relazzjoni, nistghu nidhlu f' relazzjoni ġdida ma' l-ahwa.” (mill-*Ittra Pastorali*, Randan 2007).




Matul ix-xahar ta' Marzu ghexna ż-żmien qaddis tar-Randan. Kien żmien li fih bhala djoċesi immeditajna b'mod profund il-parabbola ta' l-Iben il-Hali (Lq 15,11-32) fuq stedina li r-Raghaj taghna ghamel fl-ittra

pastorali tiegħu fl-okkażjoni tar-Randan 2007. Il-parroċċi u l-komunitajiet kollha tal-Knisja Ghawdxija hejjew programmi ta' attivitajiet, talb liturġiku u devozzjonali, irtiri, u laqgħat bl-ghan li lkoll kemm ahna bhala nsara nkunu nistghu “nagħmlu esperjenza aktar qawwija ta' Alla, Missier li jhobbna, uliedu” (*Ittra Pastorali*).

### Eżerċizzj

“Tkun għażla tajba jekk f'dan ir-Randan noqorbu ftit aktar lejn il-Kelma ta' Alla, b'mod partikulari fl-Eżerċizzj ta' dawn il-ġranet” (*Ittra Pastorali*). Tul dawn il-ġimgħat il-knejjes taghna laqgħu numru sabih ta' predikaturi, kemm minn Ghawdex stess kif ukoll minn Malta, biex jghinu lill-poplu ta' Alla jimmedita fid-dawl tal-Kelma ta' Alla. Kienu mumentu ta' konverżjoni u ta' grazzja għal dawk kollha li laqgħu l-istedina u attendew. Ir-Raghaj taghna



wkoll priedka fl-eżerċizzj li saru fil-Knisja tar-Raghaj it-Tajjeb f'Taċ-Cawla, u f'dawk li saru fil-Bazilika ta' San Gorg, Victoria. It-tagħlim, l-aktar dak imwassel fid-dawl tal-Kelma ta' Alla, jghin mhux ftit biex tonqos dik li r-Raghaj taghna spiss qed jirreferi għaliha bhala l-“injanza reliġjuża” u fl-Ittra tiegħu widdeb biex in-nisrani ma

jghux fuqu l-attitudni ta' l-iben il-kbir tal-parabbola: “għandhom il-kumpless ta' l-iben il-kbir dawk li fil-Knisja huma kuntenti bl-għarfien li għandhom dwar Alla u ma jinteressahomx li jsiru jafuh aktar fil-fond; dawk li jagħmlu kompromessi ma' Alla u mal-kuxjenza tagħhom; dawk li ma' Alla jirraġunaw bil-liġi tas-suq; aġtini u nagħtik; dawk li huma aktar attenti biex josservaw il-liġi milli biex jikbru fir-relazzjoni ta' iben jew bint tal-Missier; dawk li huma xhah ma' Alla fil-hin tat-talb u fl-ghotja tagħhom infushom; dawk li mhumiex miftuħin għas-sorprizi ta' Alla; dawk li jeskludu lill-ohrajn mid-dar ta' Alla; dawk li l-Knisja ma jriduhix tkun id-dar tal-Missier imma d-dar tagħhom; dawk li dejjem attenti biex jippuntaw subgħajhom lejn id-dnub ta' haddiehor”.

### Żgħażaġh

Apparti l-Eżerċizzj li sarulhom fil-parroċċi, il-Kummissjoni Djoċesana Żgħażaġh organizzat għal darb'ohra Katekeżi apposta għaż-Żgħażaġh kull nhar ta' Sibt matul iż-żmien tar-Randan ġewwa s-Seminarju. Is-sensiela ta' Katekeżi tmexxiet minn sacerdoti differenti u trattat suġġetti li għandhom x'jaqsmu mal-fidi taghna.





Dawn il-mumentu taw l-opportunità biex iż-żgħażaġh preżenti jkunu jistgħu jagħmlu l-mistoqsijiet tagħhom, jiċċaraw ċertu punti dwar il-fidi nisranija li għalihom kienu għadhom ftit oskuri, u anki biex jidhlu f'relazzjoni aktar intima ma' Gesù. Fuq kolloxx, dawn l-okkażjonijiet, imsahha bil-presenza ta' Mons. Isqof Grech, ifakkru liż-żgħażaġh li huma parti integrali mill-Knisja u huma msejha biex inkunu "dawl fuq il-muntanja u melh ta' l-art" għal dawk li jiltaqgħu magħhom l-università jew fuq il-post tax-xogħol. Barra mill-Katekezi tas-Sibt, bejn it-12 u l-15 ta' Marzu saru l-Eżerċizzji għall-Universitarji Ghawdxin fil-kappella tas-Sorijiet fl-Imsida, Malta.

#### Presbiteri

Anke s-saċerdoti għandhom bżonn ta' formazzjoni kontinwa sabiex ikompli jikbru fir-relazzjoni tagħhom mar-Raġhaj il-Kbir u jkunu jistgħu jaqdu aħjar il-ministeru tagħhom. Għalhekk minn żmien għal żmien, is-saċerdoti ta' numru ta' parroċċi li flimkien jiffurmaw "żona" (fid-djoċesi tagħna, il-parroċċi huma miġbura f'erba' żoni), jiltaqgħu flimkien sabiex jitolbu, jitgħallmu u jiddiskutu bejniethom. Għal dawn il-laqgħat ikun preżenti wkoll Mons. Isqof. Nhar is-Sibt, 17 ta' Marzu saret laqgħa għas-saċerdoti taż-Żona C, u jumejn wara, nhar it-Tnejn, 19 ta' Marzu, saret laqgħa għas-saċerdoti taż-Żona D. Barra minn dan, fit-2 ta' Marzu iċċelebrajna Jum l-Isqof Cauchi. Filgħaxija saret quddiesa ta' radd il-hajr lil Alla fil-knisja Taċ-Cawla. Tul dan ix-xahar, id-Djoċesi tagħna sellmet lil saċerdot iehor li l-Missier sejjahlu fi hdanu: Dun Guzepp Borg. Il-funeral tiegħu, li tmexxa minn Mons. Isqof, sar it-Tnejn, 26 ta' Marzu fil-knisja parrokkjali ta' l-Għarb.


#### Studenti

Minn żmien għal żmien, l-Isqof tagħna ma jonqosx milli jmur iżur lill-istudenti li jattendu l-iskejjel tal-primarja u tas-sekondarja fi gżiritna. Fil-bidu tax-xahar, hu żar lil Fifth formers ta' l-iskola Agius de Soldanis, fis-26 tax-xahar għamel żjara lill-iskola primarja Laura Vicuna, l-Għasri; u jumejn wara żar l-MCAST fix-Xagħra.


#### Il-valuri ta' l-Ewropa

Bejn it-22 u l-25 ta' Marzu, Mons. Isqof Grech attenda għal Kungress Fwropew inniedi mill-Kummissjoni tal-Konferenzi ta' l-Isqfijiet ta' l-Unjoni Ewropeja

(COMECE) bl-isem: "Values and Perspectives for Tomorrow's Europe – 50 years of the Treaty of Rome" ġewwa l-belt ta' Ruma. Fl-istqarrija li hargu l-isqfijiet preżenti, huma saħqu li l-istituzzjoni Ewropeja għandha "thares dejjem id-dinjità umana u l-valuri li johorġu minnha, bħalma hi l-libertà tar-reliġjon fl-aspetti kollha tagħha. Hi għandha thares id-drittijiet istituzzjonali tal-Knejjes u tal-komunitajiet ta' fidi. Hi għandha wkoll tirrikonoxxi b'mod esplicitu l-patrimonju nisrani tal-kontinent tagħna. Hu permezz tad-djalogu fuq u għall-ġid komuni taċ-ċittadini tagħna li aħna nistgħu nikkontribwixxu mill-aħjar għal għaqda soċjali li, illum, hi tant importanti u mehtieg għall-Ewropa".



## OFFICE NEEDS



**MARIO ZAHRA**

Triq il-Muniċipju Ruman,  
Victoria, Gozo, Malta.

Res. Tel: 21 563072  
Off. Tel: 21 556500  
Fax: 21 556500  
Mob: 99459387



# David's Bakery Caterers

## Il-Kwalità l-ewwel!


Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŽ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



**Kummentarju (1)**

# Meta l-Mulej Isejjah...

## Id-Dixxeriment u l-Evalwazzjoni ta' kull Vokazzjoni b'responsabilità

*minn Mons. Anton Gauci*

Is-sejha li Alla l-Imbierek jaghmlilna ghas-servizz tieghu, bhal bierah anke illum, ahna nafuha bhala “vokazzjoni”. Fl-Iskrittura Mqaddsa, u preċiżament fit-Testment il-Ġdid, din il-kelma “vokazzjoni” hija ġeneralment użata biex tisser dik il-grazzja u beneficiċju li Alla jagħti tant lil-Lhud kemm lill-pagani meta jistedinhom jemmnu f'Ġesù Kristu permezz tal-predikazzjoni tal-Vanġelu.

L-Appostlu Missierna spiss isejjah lill-insara “il-mahbubin ta' Alla” msejha għall-qdusija. Hekk fl-Ittra lir-Rumani, kap 1, vers 7: “lill-mahbubin kollha ta' Alla li jinsabu f'Ruma, imsejhin biex ikunu qaddisin”. Fl-Ewwel Ittra lill-Korintin, kap. 7, vers 22 l-istess Appostlu għandu dan il-kliem: “Jekk wiehed kien imsejjah meta kien hieles, issa hu Isir ta' Kristu.” U, mill-ġdid, “Lil dawn li ppredestinathom, sejhilhom ukoll” (Rum. 8, 30) L-“ippredestinati” huma dawk tant mahbuba minn Alla li se jgawduh għal dejjem!

Lill-insara kollha l-Appostlu San Pietru jhegġiġhom sabiex, permezz ta' l-opri tajba, jaghmlu “ċerti” is-sejha u l-għażla tagħhom minn Alla: “Għalhekk, hutì, b'hegġa kbira għandkom tftitxu li ssaħhu s-sejha u l-għażla tagħkom...U hekk ikollkom miftuħ berah quddiemkom il-bieb tad-dhul fis-saltna ta' dejjem ta' Sidna u s-Salvatur tagħna Ġesù Kristu.” (2 PT. 1, 10-11).

Il-kelma “vokazzjoni” tindika wkoll id-destinazzjoni ta' persuna għal xi ministeru partikolari. Huwa f'dan is-sens li San Pawl jgħid li kien “imsejjah” għall-appostolat: Hekk beda l-imsemmija Ittra lir-Rumani: “Pawlu, qaddej ta' Kristu Ġesù, imsejjah biex ikun appostlu, mahtur għal l-Evangelju ta' Alla.” (Rum. 1, 1). U l-istess Appostlu jwissi li “Hadd m'għandu jiehu b'idejh għalih innifsu dal-ġieh, imma biss min hu msejjah minn Alla, sewwa sew kif kien imsejjah Aron.” (Lhud 5, 4).

Sinifikat iehor tal-kelma “vokazzjoni” huwa meta tintuża biex stat li fih jinsab il-bniedem meta Alla jsejjahlu għall-fidi. Hekk l-istess appostlu Missierna jgħid: “Halli kulhadd jibqa' fl-istat li kien meta kien imsejjah. Kont ilsir meta kont imsejjah, thabbilx rasek; ehles jekk tista' imma fittex l-aħjar.” (I Kor. 7, 20-21). Ma tagħmilx differenza jekk int ilsir jew hieles, ċirkonċij jew le, miżżewweg jew ċelibi.

### Saċerdot jew Reliġjuż

Ahna ġeneralment nużaw il-kelma “vokazzjoni” biex infissru sejha għall-istat ta' saċerdot jew ta' reliġjuż inkella reliġjuża. Hawn is-sejha ta' Alla trid tkun wahda speċjali. Peress li dawn iż-żewġ stati jgħibu magħhom dmirijiet partikolari, u spiss ta' sagrifċċju għal dawk li jkunu jinpenjaw ruhhom fihom, ma tistax tittama li twestaq dawn l-istess dmirijiet jekk Alla ma jagħtikx il-grazzji meħtieġa. Anzi tkun temerarju jekk tistenna dawn il-grazzi, meta inti tkun hadt dak l-istat partikolari mingħajr is-sejha t'Alla, fi kliem iehor “kontra r-rieda t'Alla”.

Naturalment Alla mhux se jiġi jirrivela lna x-xorti destinata għalina. Madankollu, jeżistu sinjali li għalihom nistgħu prudentement naslu biex ngħidu li Alla l-Imbierek ikun sejjah wiehed għal dan l-istat pjuttost milli għal stat iehor.

Fost dawn is-sinjali, kittieba spiritwali jaraw l-inklinazzjoni kostanti u għal żmien twil li wiehed jikkonsagra ruhu għal dak l-istat partikolari. Inkella l-pjaċir li wiehed ihoss meta jwettaq d-dmirijiet li dak l-istess stat jimponi. Jew il-prattika għat-tul ta' dawk il-virtujiet mitluba minn dan l-istess stat. Inkella d-distakk jew firda minn kull interess jew mottiv temporali u mhux spiritwali. Iva, jgħidulna l-imghallma ta' l-ispirtu, dawn huma sinjali ta' vokazzjoni soda, anzi sinjali li mhumix ekwivoki jew ambigwi.

Kien appuntu sabiex wiehed ikun żgur mis-sejha tieghu, li gew stabbiliti d-diversi ordni tal-klerikat u l-istess seminarji għall-kjeriċi sekulari u n-novizzjat għar-reliġjużi. Hawnhekk l-imghallma ta' l-ispirtu jinnotaw li **dawk li jsibuha diffiċli li joqogħdu għal dak mitlub minnhom f'dawn l-istadji, fuq kollox dawk li ma jhossux ruhhom stabbiliti fis-sod fil-qasam tal-kastità,**





**jaghmlu tajjeb jekk jiddubitaw mill-vokazzjoni tagħhom.** Anzi dawn l-istess imghallma jmorru aktar fil-bogħod. Sahansitra jghidu li **wiehed għandu jibża' li d-dmirijiet u l-obbligi li jkun diehel għalihom ma jkunux għalih "għajn ta' xjaguri f'din id-dinja u fl-oħra!"**

### **Fatturi Barranin**

Konsiderazzjonijiet bħal dawn għandhom iservu sabieħ jirriflettu tajjeb dwar il-vokazzjonijiet mhux biss iż-żgħażaġħ konċernati, subien u bniet, imma anki persuni oħra li jkollhom x'jaqsmu magħhom.

Fost dawn hemm il-ġenituri nfushom ta' dawn l-istess żgħażaġħ, subien u bniet. **Dawk il-ġenituri li b'xi mod jippruvaw jipperswadu lit-tfal li tajjeb għalihom li jhaddnu l-istat saċerdotali jew reliġjuż, billi jesponu l-vantaġġi u mhux id-dmirijiet u s-sagrifiċċji.** Kemm oħrajn li, mill-banda l-oħra, ifixklu u jzommu lil uliedhom milli jiddedikaw hajjithom għas-servizz t'Alla u tal-proxxmu fis-saċerdozju jew f'xi ordni inkella kongregazzjoni reliġjuża. Żewġ estremitajiet li Alla l-Imbieriek mhux biss ma jehux gost bihom, imma anki jikkastigahom.

Hekk ukoll ir-responsabbiltajiet ta' dawk impenjati fil-qasam tal-vokazzjonijiet - speċjalment superjuri fis-seminarji, mghallma u mexxejja oħra taż-żgħażaġħ, inklużi l-istess konfessuri u diretturi spiritwali; dawk, li bħall-kappillani, huma fi stat li jistgħu jghinu lill-Knisja u lis-soċjetà f'dan il-qasam tal-vokazzjonijiet - mhux biss bil-kelma u t-tagħlim, imma anki bl-eżempju.

Illum, fl-istess Knisja, hemm ukoll uffiċjali oħra li jista' jkollhom parti u impenji u responsabbiltajiet f'dan il-qasam tal-vokazzjonijiet. Qabel, dawn l-uffiċjali ma tantx kienu jidhlu f'dan il-qasam. Imma llum dahhluhom, anki jekk la huma superjuri f'seminarji, konfessuri, jew diretturi spiritwali, inkella kappillani. Huma "esperti", spiss imsejha anki "psikologi" jew "psikologi". Hafna drabi, meta superjuri f'seminarji jibagħtu l-istudenti tagħhom għand dawn l-uffiċjali, il-kelma tagħhom hija meqjusa bħala ġudizzju li l-awtoritajiet ekkleżjastiċi għandhom joqogħdu fuqu.

Fi kliem iehor, **diversi huma dawk li fuq spallejhom jerfġu responsabbiltajiet għall-vokazzjonijiet għal saċerdoti u reliġjiżi.** F'kull każ, haġa serja u tremenda quddiem Alla l-Imbieriek. **Tant fil-każ ta' dawk li jintbagħtu għas-saċerdozju jew għall-istat reliġjuż meta mhux imsejha, kemm f'dak l-iehor ta' tfixkil meta Alla fil-fatt isejjah.**

**F'dan l-aħhar każ, tremend huwa l-hsieb li wiehed ikun ippriva jew seraq lill-Knisja u lill-erwieh mill-hidma ta' min Alla jkun sejjah.** Titkexkex tahseb biss fuq il-haġa!

Bhala konkluzjoni, tajjeb li wiehed jinsisti fuq il-htieġa tat-talb f'din il-kwistjoni tal-vokazzjonijiet. Tant biex Alla l-Imbieriek isejjah hafna haddiema għall-għalqa tiegħu, kemm biex tabilhaqq isehhu l-għażliet li jkun irid Hu. U, meta jkunu sehew l-għażliet, biex il-magħżulin jimxu 'l quddiem bla waqfien fil-qasam tal-hidma u d-dmirijiet tagħhom skond ir-rieda mqaddsa ta' l-istess Alla.

Ma ninsewx dak il-kliem ta' Kristu Sidna : "Il-hsad hu kbir, iżda l-haddiema ftit. Itolbu mela lil Sid il-hsad biex jibgħat haddiema għall-hsad tiegħu."(MT. 9, 37-38; LQ. 10, 2) **Imma jrid ikun bagħthom Hu! Imsejha. VOCATI "TAMQUAM AARON"** (Lhud 5, 4).


**GHANDEK IL-BEJT QED JOQTOR  
JEW HITAN BIL-MOFFA?  
TKOMPLIX TONFOQ FLUS  
F'TISWIJA LI MA SSERVIKX!  
...HALLI F'IDEJN**

**GREZZU BONELLO**

**Jigi jaghtik stima b'xejn**  
"GrezJos", Triq Filfla, Għajnsielem.  
Tel: 2155 7694 Mob: 9946 9102




# X'ghadda minn ghalina



*Kronaka Ghawdxija minn Charles Spiteri*

## Il-“Gozo Martial Arts Festival” - Suċċess



Master Mario Saliba, Marie Therese Camilleri, Nathan Camilleri

Nhar il-Hadd 4 ta' Marzu, fil-ghodu, il-Gozo Spirit Combat (Int.) Association organizzat il-Gozo Martial Arts Festival 2007. Din l-attività giet imtella' minn Master Mario Saliba. Madwar hamsa u ghoxrin student hadu sehem f'dan il-festival li sar fil-Kumpless Sportiv, fir-Rabat, Ghawdex. Il-festival kien imqassam f'dawn il-kompetizzjonijiet: 'viking combat, back to back ground wrestling, free-style free-hand kata u free-style weapon kata'. L-istudenti tant hassew l-ispirtu sportiv u kompetittiv, li ghamlu l-almu kollu taghhom biex imorru tajjeb. Il-ġenituri li kienu preżenti ghal din l-attività verament baqghu mistagħġba ghax qatt ma' basru li t-tfal taghhom laħqu livell daqshekk għoli! L-isponsor principali kien il-‘Gozo Sports Complex’ fi hdan il-Ministeru għal Ghawdex. Ohrajn kienu Papillion Unisex

Hair Salon u Refcold. Hemm il-hsieb illi dan il-festival jibqa' jsir kull sena.

Ir-rebbieha kienu :

**Viking Combat:** Nathan Camilleri, Joseph Mario Vella, Marie Therese Camilleri, Lucian Camilleri, Ryan Vella, Anthony Xerri, Joshua Vella, Melvin Calleja, Christopher Gauci, Joseph Louis Grech.

**Back to Back Ground Wrestling:** Marie Therese Camilleri, Scott Saliba, James Vella, Jurgen Spiteri, Lucian Camilleri, Mark Grech, Ryan Vella, Gordon Formosa, Joe Mifsud, Christopher Gauci, Melvin Calleja.

**Free-style Free-hand Kata - White grades:**

1<sup>st</sup> place - Joseph Mario Vella

2<sup>nd</sup> place - Marie Therese Camilleri

3<sup>rd</sup> place - Lucian Camilleri

**Free-style Free-hand Kata -Colour grades:**

1<sup>st</sup> place - Melvin Calleja

2<sup>nd</sup> place - Joseph Louis Grech

3<sup>rd</sup> place - Christopher Gauci

**Free-style Weapon Kata:**

1<sup>st</sup> place - Melvin Calleja

2<sup>nd</sup> place - Joseph Louis Grech

3<sup>rd</sup> place - Christopher Gauci

**Martial Artist of the Year 2007** - Melvin Calleja



Master Mario Saliba, Marie Therese Camilleri, Nathan Camilleri

## Ser jibdew ix-xogħlijiet fuq Triq ir-Ramla

Fil-jiem li ġejjin hu mistenni li jibda x-xogħol fuq l-ewwel parti tat-triq arterjali li minn Nadur tiehu għall-bajja pittoreska tar-Ramla l-Hamra. Din il-bajja, li tigi ffrekwentata minn Ghawdxin, Maltin u turisti speċjalment waqt l-istaġun tas-sajf, hija ta' importanza kbira fil-proġettazzjoni ta' Ghawdex bhala prodott turistiku.

Ix-xogħol li se jkun għaddej f'din li hi l-ewwel fazi tal-proġett se jinkludi asfaltar ta' 1.6km fil-parti mhux residenzjali ta' Triq ir-Ramla. It-tieni fazi mbagħad tikkonsisti f'xogħlijiet fil-parti residenzjali





Fejn tippermetti l-wisa' tat-triq li fuqha ser jibda x-xoghol fil-granet li għejjin ser isiru passagġi għall-mixi, u x-xoghol ser jinkludi wkoll tisbiih u rranġar ta' passagġi u hitan li jmissu ma' din it-triq biex ikompli jikkomplimentaw il-pajsaġġ pittoresk li wiehed jista' jgawdi minn hawnhekk. Dan il-proġett qieghed ikun iffinanzjat minn fondi tal-Ministeru għal Ghawdex, li f'dawn l-aħħar gimghat kompli għaddej bil-programm ta' titjib ta' toroq f'zoni residenzjali u arterjali f'Ghawdex. Sa fejn hu possibbli l-aċċess għal din il-bajja ser jibqa' matul il-fażijiet differenti tax-xoghol, filwaqt li ser tinghata attenzjoni partikolari biex dawn ix-xoghlijiet ta' l-ewwel fażi jkunu lesti sal-bidu tas-sajf, meta l-użu ta' din it-triq isir aktar frekwenti minhabba l-popolarità ta' din il-bajja unika.

## Librerija Pubblika "Patri Ġiġi Camilleri S.J." fix-Xagħra



Il-Prim Ministru, Dr Lawrence Gonzi waqt l-inawgurazzjoni tal-Librerija Pubblika fix-Xagħra. Jidher ukoll is-Sindku tal-Lokalita' Joe Spiteri.

nies li b'xogholhom kienu pprovdew ikel jew servizzi fir-raħal. Fihom kien jiddeskrivi b' dettall il-hajja ta' tfulitu, sebghin sena ilu. Permezz ta' kitbietu huwa wassal lill-ġenerazzjoni żagħżuġha tagħrif kif kienet il-hajja soċjo-kulturali ta' dak iż-żmien. Iżda akkademici u studjużi wkoll tefghu għajnejhom fuqhom u kienu jfittxuhom. Kien f'nofs il-bijografija tiegħu meta Patri Ġiġi miet fl-10 ta' Mejju 2006.



L-Arcipriet Carmelo Refalo waqt it-tberik tal-Librerija Pubblika fix-Xagħra.

Qabel giet miftuha uffiċjalment il-Librerija, saru diskorsi minn Lawrence Camilleri, hu Patri Ġiġi; is-Sindku, is-Sur Joseph Spiteri u l-Prim Ministru Dr Lawrence Gonzi. Ġew irregalati wkoll xi kotba għal din il-librerija, fosthom il-kotba li kienu fil-Librerija ta' Patri Ġiġi fiż-żmien li dan dam f'Dar Manresa, ir-Rabat, Ghawdex. Is-Sindku Joe Spiteri imbagħad stieden lil Dr. Gonzi jiddikjara l-Librerija miftuha bi kxif ta' lapida kommemorattiva waqt li Mons. Arcipriet Carmelo Refalo bierik il-post. Għan-nom tal-Kunsill, is-Sindku Spiteri ffirma żewġ kuntratti li permezz tagħhom għadda r-responsabbiltà u t-tmexxija tal-librerija f'idejn id-Direttur tal-Librerija Pubbliċi, is-Sur Philip Borg, u l-Prinċipal ta' l-M.C.A.S.T is-Sur Frank Edwards. Id-Direttur tal-Librerija Pubbliċi, is-Sur Borg fakkar li wahda mill-ewwel żewġ libreriji li nfethu Ghawdex fuq tmenin sena ilu, kienet fix-Xagħra, u ta' min jinnota li twieldet fl-istess żminijiet ta' Patri Ġiġi u jiehu hsiebha kien zijuh, is-Surmast ta' l-Iskola is-Sur Franġisk Camilleri. Kienet waqfet għal xi żmien taħdem bhala Librerija Pubblika u ironikament reġġhet inghatat il-hajja f'it xhur wara l-mewt tiegħu. Il-Prim Ministru Gonzi f'kelmtejn ta' l-okkażjoni qal li l-edukazzjoni hija ċavetta għas-suċċess, u dawn l-inizjattivi jgħinu lill-poplu Malti jkompli jkabbar l-għerf u l-hiliet tiegħu. Din il-librerija kellha investment ta' Lm10,000 u hija proġett tal-Kunsill Lokali tax-Xagħra flimkien mal-Librerija Pubblika u l-MCAST. Il-librerija l-ġdida toffri wkoll servizz ta' Internet.

Il-Prim Ministru Lawrence Gonzi nhar is-Sibt 3 ta' Marzu, inawgura uffiċjalment Librerija Pubblika ġdida fix-Xagħra Ghawdex. Il-Librerija ngħatat l-isem "LIBRERIJA PUBBLIKA PATRI ĠIĠI CAMILLERI S.J. MISSJUNARJU U EDUKATUR".

Patri Ġiġi, iben ix-Xagħra, għadda fuq erbgha u erbghin sena l-Indja jahdem fil-missjoni tas-Santal Parganas. Barra xoghol ta' religjuż huwa mpenja ruħu bi shih fl-edukazzjoni taż-żgħażaġħ indjani. Għal żmien twil kien is-Surmast f'wiehed mill-ikbar kulleġġi - St. Joseph High School, Guhjaġori. Studenti minn dan il-kulleġġ kienu jiġu minn ta' l-ewwel fl-eżamijiet ta' l-Università ta' Cambridge. Hafna professjonisti harġu minn dan il-kulleġġ u hafna oħrajn spicċaw jokkupaw postijiet għolja fiċ-ċivil. Il-kulleġġ kien igawdi stima kbira mill-awtoritajiet governattivi. Barra minn dan fetah skejjel u kulleġġi madwar il-missjoni kollha tal-Ġiżwiti.


Meta fl-1994 gie lura Malta minhabba saħhtu hu beda jikteb artikli għar-rivista tal-parroċċa tax-Xagħra. Hawn tfaċċat il-pinna mirquma ta' Patri Ġiġi. L-artikli tiegħu "Dawn Mantnewna" u "Dawn Qdewna" kienu jittrattaw



Lawrence Camilleri, hu l-Ġiżwita Patri Ġiġi jidher jagħmel kelmtejn ta' l-okkażjoni.

## Laqgħa Ġenerali Annwali tal-"Chorus Urbanus"

Il-Laqgħa Ġenerali Annwali tal-Chorus Urbanus inżammet nhar is-Sibt 10 ta' Frar fis-Sala Kaċċatur, Marsalforn. Il-laqgħa fethet bir-rapport tas-Segretarju Ġenerali li ta rendikont ta' l-attivitajiet tal-Kor matul is-sena li għaddiet. Is-Sur George Borg semma s-suċċessi li kiseb il-Kor b'riferenza partikolari għall-mawra korali f'Alsace u l-Kunċert tal-Milied fit-Teatru Astra matul Diċembru, kif ukoll il-'world premiere' ta' l-Oratorio "Il Cuore di Cristo" fil-verżjoni



Waqt il-lagħha ġenerali tal-Chorus Urbanus. Jidhru jindirizzaw lill-membri, mix-xellug għal-lemin Mro. John Galea, Direttur Mużikali tal-Kor; il-Perit Edward Scerri, President; u George Borg, Segretarju Ġenerali.

taljana fl-okkażjoni ta' l-inawgurazzjoni fir-Rabat, Ghawdex, tal-monument nazzjonali tal-Papa Ġwanni Pawlu II.

Il-Perit Edward Scerri, il-President attwali tal-Kor, irringrazzja lill-membri kollha ta' l-impenn u d-dedikazzjoni tagħhom li kienu ċ-ċavetta wara s-suċċessi li kiseb il-Kor. Huwa heġġeġ lill-membri kollha biex jibqgħu juru dan l-istess entużjażmu għax dan hu l-uniku mezz li wiehed jassigura li jżomm il-livelli għolja u r-reputazzjoni li għandu l-Kor illum.

Mro. Galea, min-naħa tiegħu, ittratta aspetti aktar tekniċi. Huwa enfazizza dwar dawk li fl-opinjoni tiegħu huma l-punti l-aktar pożittivi tal-Kor u indika fejn wiehed jista' jkompli jtejjeb. Huwa sahaq li meta wiehed iżomm quddiem għajnejh għanijiet għoljin ikun qed jiggarantixxi li jkompli jżomm il-livell li jkun lahaq jew addirittura jkompli jtejbu. Huwa rringrazzja lill-membri għas-sens ta' mpenn li dejjem urew u enfazizza li s-suċċessi

tal-proġetti li hemm ippjanati għall-futur jiddependu kompletament minn dan l-impenn. Il-President u s-Segretarju/Tezorer tal-Kor ġew ikkonfermati fil-kariga, filwaqt li nħatar il-kumitat il-ġdid.


## Il-Karnival ta' Ghawdex - attrazzjoni għal eluf ta' Maltin



Il-Karnival t'Ghawdex din is-sena kien mifruq fuq żewġ 'weekends'. Beda nhar il-Ġimgha 9 ta' Frar fil-Belt Victoria, b'*defile*' u kompetizzjonijiet għall-aħjar żifna u kostum. Il-Hadd 11 ta' Frar il-Karnival ġie organizzat b'shem barrani fin-Nadur fil-hin ta' wara nofsinhar.

Il-Karnival tat-Tfal, bis-sehem ta' l-iskejjel primarji u sekondarji għawdxin, sar il-Ġimgha 16 b'ripetizzjoni s-Sibt 17 fil-ghodu u l-Hadd 18. Il-programm tal-Ġimgha fil-ghaxija nkluda wkoll serati fil-pjazz tax-Xagħra u tax-Xewkija. Is-Sibt fil-ghaxija mbagħad l-attivitajiet prinċipali tal-Karnival saru fl-irhula tax-Xewkija, il-Qala u San Lawrenz filwaqt li l-Hadd 18 il-programm inżamm fit-triq prinċipali u fl-*enclosure* fil-belt Victoria. Nhar it-Tnejn tal-Karnival l-attivitajiet sehhu fil-Qala, fl-Għarb u f'Sannat filwaqt li l-egħluq uffiċjali sar it-Tlieta 20 b'*Defile*' Grandjuża fil-Belt Victoria li għalqet iċ-ċelebrazzjonijiet.

Il-Karnival t'Ghawdex din is-sena kien jinkludi għall-ewwel darba s-sehem ta' kategorija ġdida bl-isem ta' "Allegrija", magħmula minn tahlita ta' umoriżmu akkumpanjat bid-daqq ta' mużika ferrihija. Minbarra l-attivitajiet organizzati, fil-jiem tradizzjonali tal-Karnival bejn il-Ġimgha 16 u t-Tlieta 20 ta' Frar, ġie organizzat ukoll il-karnival spontanju ta' bil-lejl fin-Nadur. L-attivitajiet varjati u popolari tal-Karnival servew ta' attrazzjoni għat-turiżmu intern fi żmien meta t-turiżmu ma jkunx fl-aqwa tiegħu.





## Il-Kummittiva fix-Xaghra u anke fil-Qala



Fix-Xaghra u fir-rahall tal-Qala, kellna l-okkażjoni li fil-Karnival ngawdu ż-żifna tal-Kummittiva. Tnejn u tletin ġuvni u xebba, żammew it-tradizzjoni u żifnu man-noti melodjużi ta' l-argonett u t-tamborlin.

Illum l-affarijiet inbidlu xi ffit, għax fejn dari kienu jiehdu sehem irġiel biss, issa hemm tfajliet li jiehdu sehem fil-parti tan-nisa, iżda l-ispirtu taż-żifna għadu l-istess. Dan l-aktar minhabba l-fatt li l-membri kwazi kollha għandhom ġo demmhom il-Kummittiva. Missirijiethom u nanniethom kienu jiżfnu f'kull Karnival fi żmien l-antik kif jixhdu dawn il-laqmijiet, Ta' Ksisa, Tal-Mesikk, Tas-Sultan, Tal-Kesis, Taz-Zikk, Tal-Merin u oħrajn min-naha tan-Nazzarenu. Mhux hekk biss imma issa hemm oħrajn mix-xaqliba ta' fuq tax-Xaghra li qed jiżfnu fil-Kummittiva.




Għal min ma jafx din hi żifna ta' madwar siegħa u nofs u tinqasam f'diversi biċċiet. Dawn it-taqsimiet għandhom isem ukoll. Hemm il-Mina, is-Salib, Il-Franċiża, l-Ingliża u l-aqwa biċċa, in-Nisġa. Dawn għandhom konnessjoni mill-qrib ma' l-istorja ta' Malta. U għaliex il-Kummittiva hi żifna tal-Karnival? Peress li kienet tal-popolin jew tannies tax-xogħol, l-unika opportunità għalihom biex jiżfnu kien il-Karnival biss. Wiehed ma jridx iqis dari ma' llum, meta f'Ghawdex ma kien hawn xejn divertiment. Dan il-briju kien jiġi biss fit-tlett ijiem ta' qabel Ras ir-Randan.

Il-Kummittiva nżifnet f'ħames okkażjonijiet fil-jiem tal-Karnival, il-Ġimgħa 16 ta' Frar, fil-festi karnivaleski organizzati mill-Kunsill Lokali, Xaghra, fil-Pjazza prinċipali tar-rahall. Is-Sibt 17 ta' Frar, fl-inhawi tan-Nazzarenu, ix-Xaghra wkoll, il-post minn fejn originat din id-danza tal-Kummittiva. Reggħet saret fix-Xaghra nhar il-Hadd 18 ta' Frar, kmieni wara nofsinhar. It-Tnejn 19, saret fir-rahall tal-Qala. U ġiet organizzata għall-aħhar darba nhar it-Tlieta 20 ta' Frar, fil-Pjazza tax-Xaghra.



## "Seher il-Punent" fl-Għarb - suċċess folkloristiku kbir



Waqt il-"cultural walking tours" studenti qed jaraw kif kienet issir il-Qiegha fl-antik.

Għall-ewwel darba din is-sena, l-Kunsill Lokali Għarb bil-kollaborazzjoni tal-Ministeru għal Ghawdex nieda festival ta' arti, kultura, patrimonju u mużika mifrux fuq tlett t'ijiem bejn il-Ġimgħa 16 u l-Hadd 18 ta' Marzu, 2007, liema 'week-end' habat ukoll 'long week-end'. Il-Festival li ngħata l-isem ta' 'Seher il-Punent' espona il-karatteristiċi ewlenin ta' dan ir-rahall għawdexi, uniku fl-istil tiegħu u ferm popolari mal-Maltin u turisti.

Matul dawn it-tlett t'ijiem dan ir-rahall ittrasforma ruhu f'attività kontinwa. Il-pjazza ċentrali tar-rahall 'Pjazza Żjara tal-Madonna' fejn l-attrazzjonijiet prinċipali ġew organizzati, ġiet imżejna bl-arnar tal-festa. Il-postijiet ta' kultura, patrimonju bħal ma' huma mużewijiet, kappelli eċċ. ġew miftuħa sa tard bil-



Żfin folkloristiku waqt l-ewwel serata tal-Festival



gejjin u nistghu nghidu li r-rahall ta' l-Gharb kien ta' eżempju għal oħrajn sabiex tinghata għajjnuna lill-kummerċ għawdex u jingabu iktar turisti lejn din il-gżira.

## 50 sena tas-Sorijiet Karmelitani f'Kerċem




Mons. Isqof Mario Grech jidher jieħu b'idejn Swor Venerina Borg. Jidhru wkoll mix-xellug għal-lemin Swor Bernadette Theuma u Swor Domitilla Cassar.

minn Swor. Carmen Bonnici, Madre tal-Kunvent ta' Kerċem waqt li Swor. Concetta Dye mill-istess kongregazzjoni, qrat it-tieni lezzjoni. Fl-omelija tiegħu, Mons. Isqof fakkar iż-żmien ta' tfulitu meta kien jattendi l-iskola f'Kerċem, immexxija mill-istess sorijiet. Għamel ukoll appell sabiex il-komunità tibqa tghin lis-Sorijiet Karmelitani kemm bit-talb u anke b'għajjniet oħra. Fl-offertorju tteggħu għadd ta' oġġetti marbuta mal-hidma Karmelitana f'Kerċem u f'Ghawdex. Fi tmien il-quddies nqrat il-Barka Appostolika tal-Papa Benedettu XVI mibghuta minn Ruma f'din l-okkażjoni. Wara Mons. Isqof ipprezenta ikona tal-fidda li tirrappreżenta l-Madonna bil-Bambin lill-ewwel erbgha sorijiet li kienu jagħmlu parti mill-Komunità Karmelitana f'Ghawdex u li lkoll kienu prezenti għal din l-okkażjoni. Dawn huma, Swor Domitilla Cassar, mis-Siġġiewi, Swor Venerina Borg minn Santa Venera, Swor Bernadette Theuma mix-Xagħra, Ghawdex, u Swor Mariannina Barbara minn Birkirkara. Prezenti kien hemm fost oħrajn, l-i-Speaker tal-Kamra tar-Rappreżentanti, Anton Tabone u s-Sinjura tiegħu, il-Ministru għal Ghawdex, Giovanna Debono u s-Sindku ta' Kerċem Joe Grima. Kien hemm ukoll il-Komunità Karmelitana kollha mmexxija mill-Madre Provincjale Swor Donatella Cappello, li giet apposta mill-Italja, kunsilliera, sorijiet oħra minn diversi ordnijiet reliġjużi, it-tfal li jattendu l-iskola St. Therese ta' Kerċem, ħbieb u għadd kbir ta' Kerċem. Wara li ntemmet il-funzjoni fil-knisja, sar festin fis-sala ta' maġenb il-knisja parrokkjali.

lejl. Ġew organizzati ukoll 'walking guided tours' madwar il-lokalità flimkien ma' reċitazzjoni ta' grajjiet storiċi, marċi mill-banda lokali, u eosebizzjonijiet ta' arti u snajja li kienu lkoll ta' attrazzjoni kbira. Il-viżitaturi ta' dan il-festival setghu igawdu ukoll mill-'outside catering' tal-Country Terrace Restaurant fejn kien qed joffri servizz ta' restaurant kif ukoll 'snack points' gewwa l-pjazza tar-rahall. Kien hemm ukoll area għat-tfal b'diversi animaturi u loġhob. Rock bands lokali, kumpaniji ta' żfin ma' diversi artisti oħra li hadu sehem fuq palkijiet żgħar li kienu jinstabu matul Triq il-Knisja. Attrazzjoni oħra li żgu ma gietx mitlufa mid-diversi viżitaturi ta' dan il-festival kienet il-'live performance' ta' uħud mill-finalisti tal-Malta Song for Europe 2007.

Għalkemm ir-rahall ta' l-Gharb huwa żgħir u r-riżorsi tiegħu huma ferm limitati bl-għajjnuna tal-Ministeru għal Ghawdex u diversi sponsors, dan l-avveniment seta' isehh. David Apap, Sindku tal-Lokalità, qal lil 'il-Hajja f'Ghawdex' li "il-Kunsill huwa ferm sodisfatt li s-suċċess li nkiseb f'dan il-festival kien wiehed kbir mhux biss għar-rahall ta' l-Gharb però ninsabu ċerti ukoll li kien ta' suċċess għall-istabbiliment ta' Ghawdex minhabba l-għadd kbir ta' turisti u Maltin li qasminn Malta għal Ghawdex matul dan il-'weekend' sabiex jattendu għal dan l-imsemmi festival."

Attività ta' din ix-xorta kienet l-ewwel waħda ta' dan it-tip li giet organizzata gewwa Ghawdex. Attivitajiet oħra ta' din ix-xorta ser jiġu organizzati madwar Ghawdex fix-xhur li



Żeffiena Bulgari 'Rainbow Spirit' waqt is-show tal-palk prinċipali fl-ewwel serata



Mistiedna distinti, prezenti fil-knisja parrokkjali ta' Kerċem. Mix-xellug għal-lemin, l-i-Speaker Anton Tabone u s-Sinjura Tabone, il-Ministru Giovanna Debono u s-Sindku tal-Lokalità ta' Kerċem, Joe Grima.



## “Flimkien” - Ċelebrazzjoni tal-50 Anniversarju tat-Trattat ta' Ruma fin-Nadur



Il-Kunsill Lokali tan-Nadur flimkien mal-Uffiċċju tal-Parlament Ewropew fil-Belt Valletta tella' b'suċċess attività mifruxa fuq tlett ijiem mill-Ġimgħa 23 sal-Hadd 25 ta' Marzu, fiċ-ċentru tan-Nadur u l-madwar, bl-isem “FLIMKIEN”.

Din l-attività kienet frott ta' proġett iffinanzjat mill-Parlament Ewropew, wara s-sejha INFO/2007/4 għal dan il-ghan, biex jghin inizjattivi varji fis-27 Stati Membri għaċ-ċelebrazzjoni tal-50 Anniversarju tat-Trattat ta' Ruma.


Il-miri tal-proġett kienu li filwaqt li tinghata kemm jista' ikun informazzjoni wiesgħa lill-Ghawdxin u l-Maltin dwar l-rwol tal-Parlament Ewropew u l-istorja tal-Unjoni Ewropeja mit-twaqqif tagħha, jittella'

programm varju kulturali u ta' rikreazzjoni għall-gosti ta' kulhadd.

Mill-Ġimgħa 23 ta' Marzu fil-ghaxija sal-Hadd 25, iċ-Ċentru tan-Nadur kien maqsum f'sezzjonijiet differenti: dik għall-informazzjoni, dibattiti dwar l-Ewropa, wirjiet ta' arti fis-sala tal-Kunsill u fit-torri ta' Kenuna, teatru fit-triq, mużika klassika fil-Bażilka u folkloristika fi Pjazza Dun Martin Camilleri, attrazzjonijiet speċjali għat-tfal fi Pjazza 28 t'April, wirja ta' vetturi militari fi Triq Cicciano, suq ta' prodotti lokali flimkien ma' programm wiesgħa ta' varjetà bis-sehem ta' kantanti barranin mtellgħa għall-pubbliku Malti u Ghawdxi.

L-attivitajiet bdew il-Ġimgħa fil-ghodu fl-10.00 fejn it-tfal tal-iskola primarja kellhom attività kulturali li bdiet bi zjara fix-xelter tal-gwerra fil-pjazza, għall-mawra fl-istand b'ritratti u storja tal-Unjoni Ewropeja fejn kienu ndirizzati minn Dr Julian Zammit rappreżentant tal-Parlament Ewropew f'Malta. Fil-bażilika ta' San Pietru u San Pawl saru tliet kunċerti. L-ewwel kunċert inżamm nhar il-Ġimgħa 23 ta' Marzu fis-7.30p.m. mill-Kor *Gaulitanus* taht it-tmexxija tas-Surmast Colin Attard. Il-Kor *Gaulitanus* esegwixxa diversi biċċiet ta' mużika sagra.

L-ghada s-Sibt 24 ta' Marzu fis-7.30p.m. ittella' kunċert strumentali minn orkestra mmexxija mis-Surmast Colin Attard. F'dan il-kunċert ġew esegwiti biċċiet reliġjużi u oħrajn popolari.



L-aħhar kunċert sar il-Hadd 25 ta' Marzu fis-6.00pm minn kor u orkestra fformati minn zghazagh bl-isem 'American School in Londra'. Dan il-kunċert ġie esegwit minn kor ta' 60 persuna u orkestra fformata minn 55 persuna. Ix-xogħlijiet esegwiti varjaw minn biċċiet sagri għal oħrajn mehuda minn opri u *musicals*. Fis-sezzjoni tal-folk fi Pjazza Dun Martin, twaqqfu għadd ta' *stands* tal-ikel fejn wiehed seta' jitrejjaq f'atmosfera tradizzjonali Maltija bi programm varjat ta' kant, żfin u daqqaqa li kienu: *Xagħra Folk Group* (Kummittiva); *San Lawrenz Folk Group*; *Imnarja Folk Group* u Daqqaqa; *Aurora Folk Group*; *Menhir Qala Folk Group*; *Astra Folk Group*; Spiro Sillato; *Sinet Folk Group*; għana tradizzjonali Malti; in-*Nafra Folk Ensemble*; Philip Vella u Tony Camilleri (L Għannej).

Is-Sibt infethet wirja ta' arti fis-sala tal-Kunsill b'xogħlijiet ta' artisti minn fost il-pajjiżi li jagħmlu parti mic-'*Charter of European Rural Communities*' li fih in-Nadur jirrappreżenta lil Malta. Madwar 25 membru, bejn Sindki u rappreżentanti ġew apposta biex jieħdu sehem f'dawn iċ-ċelebrazzjonijiet.

Il-Hadd sar dibattitu minn Dr Simon Busuttill u Dr John Attard Montalto membri fil-Parlament Ewropew fejn inghata ukoll tagħrif dwar l-Ewropa llum, filwaqt li wiegħbu għall-mistoqsijiet ta' dawk preżenti.


Fuq il-palk prinċipali fi Pjazza San Pietru u San Pawl kien hemm programm varjat b'għadd ta' gruppi u kantanti fosthom: *Gozo Creative Theatre Club*; *Body Art Dancers*; *Ace Line Dancers*; Mario Caruana; Joe Formosa; Mariella Spiteri; Miriam Christine; Mike Spiteri; Renato; *Spectrum* ma' Morena; Klinsmann Coleiro u l-Band; Mark Spiteri Lucas Band; Olivia Lewis u Fuego Italiano.

Bħala l-mistiedna speċjali kien hemm il-grupp taljan *Matia Bazar* bil-preżentazzjoni tiegħu s-Sibt 24 ta' Marzu, filwaqt li l-Hadd 25 ta' Marzu, wara li s-sindku tan-Nadur Dr Chris Said u Dr Julian Zammit rappreżentant tal-Parlament Ewropew f'Malta, indirizzaw lil folla u fetħu flixkun xampanja b'ċelebrazzjoni għad-daqq ta' l-innu tal-Unjoni Ewropeja, Riccardo Fogli f'serata 'live' għalaq l-attivitajiet kollha fil-preżenza ta' eluf ta' nies li honqu l-pjazza.


## AJRUPORT F'GHAWDEX? Proposta ta' Roy Perry

Dawn il-jiem ġibditli l-attenzjoni l-proposta tal-proġett ta' Roy S. Perry li ilu jghix fostna sa mill-1990 dwar il-htieġa ta' *airlink* bejn iż-żewġ gżejjer. Jidher li Roy Perry hu tassew ta' l-affari tiegħu f'dak li għandu x'jaqsam mat-trasport bl-ajru u mas sitwazzjoni fil-gżejjer tagħna. Fil *website* tiegħu Perry jagħti l-istorja li tibda mill-ewwel mezz ta' trasport bl-ajru li jmur lura lejn is-sena 1943 meta kellna f'Ghawdex l-ewwel mitjar li nbena mir-RAF u mill-US Army. Charles Bezzina fil-ktieb tiegħu *The Gozo Airfield* jiddiskrivi fid-dettall din l-inizjattiva.

Ifakkar Roy Perry li fil-1968 kien sar tentattiv biex jibdew isiru titjiriet b'*Islander*. Imma dan baqa' biss tentattiv.



Kellna mbagħad nistennew sa l-1987 biex mill-ġdid nergħu nġhaqqu liż-żewġ gżejjer permezz ta' servizz ta' elikopter. Il-Malta Air Charter kienet kriet żewġ elikopters mibnjin fir-Russja u bil-mod rajna wkoll Heliport tassew modern imfassal skond ir-regolamenti ta' l-ATOL u l-IATA. Mażmien dawn il-elikopters ma baqghux addattati għażmjenijiet tal-lum u posthom haduh l-Ispanjoli, komdi kemm tridhom iżda l-prezz issa kien għola mas-seba' sema u allura fi żmien qasir dan is-servizz kellu jieqaf. Issa wara disgha u tletin sena mit-twelid tal-Malta to Gozo Air Services Ltd u erbgħa u sittin sena minn meta l-ewwel *Spitfire* niżel qrib ta' Lambert, Ghawdex sab ruhu minghajr trasport bl-ajru.



Roy Perry jikkummenta wkoll dwar l-idea li thabbret dan l-aħħar li jkollna xi *DHC-3 Otter Floatplane* li jtir fuq il-baħar w anke jinzel fuq l-ilma. Hu jagħti raġunijiet għaliex dan muhiex wisq prattikabbli. Trid tkun xi ftit jew wisq avventuruż biex tasal fl-ajruport ta' Malta, tirkebb il-minibus,

tiegħu madwar għoxrin minuta sal-Port il-Kbir, taqbad xi tip ta' lanċa jew dgħajsa, dejjem skond id-direzzjoni ta' l-irjeh, titla' xi ftit taraġ jew sellum għal go dan it-tip ta' ajruplan b'magna wahda u wara għaxar minuti ssib ruħek il-port ta' l-Imġarr fejn mill-ġdid trid terġa' tirkebb dgħajsa oħra biex twasslek sax-Xatt. Bla dubju mbagħad jibqagħlek it-traġitt bit-*taxi* jew bil-*minivan* jew bil-*bus* sad-destinazzjoni tiegħek. Trid tagħmel sforz biex taqbel li dan kollu huwa '*val la pena*'!

Roy Perry qed iressaq proposta bis-soluzzjoni. Bi ftit tar-raba' iehor minn dak li jnsab mwarrab w abbandunat qrib il-heliport, jista' jkollna *airport* ċkejken fejn ikun jista' jinzel ajruplan żgħir bla ebda storbju u dhahen fost ordni u hafna hdura li taqta' t-trabijiet minn dawn l-inhawwi. Perry jissuggerixxi wkoll is-soluzzjoni għall-fondi ta' l-ispiza meħtieġa - il-Gvern Malti permezz tal-*Budgets* għall-MIA u l-AFM, jew self mill-Ewropa, jew intrapriża pubblika-privata.



Perry jagħmel lista tal-vantaġġi ta' l-*airlink* bejn iż-żewġ gżejjer. L-ekonomija tagħna tkompli t i z d i e d konsiderevolment; it-turist tiżdiedlu l-kumdità u l-għażla biex jaqsam bejn Malta u Ghawdex; wiehed jitlef inqas hin biex jattendi f'Malta u *vice versa* konferenzi, laqgħat u appuntamenti oħra; iktar faċilità għall-anzjani u nies bi bżonnijiet speċjali; iktar ajruplani żgħar jistgħu jinżlu fostna; *transfer* iktar sod ta' fondi u dokumenti; tahrig iktar komdu u spiss għal daww dilettanti ta' ajruplani żgħar; pakki u tagħbijiet żgħar jaslu iktar malajr; iktar kumdità u sigurtà għall-garr ta' ċerti persuni; servizz dirett anke għal bliet 'l barra minn xtutna u raġunijiet oħra. Perry ifahhar l-*Islander*, ajruplan żgħir li jeħtieġ inqas minn 1000 pied *runway* sabiex jopera, jew it-*Trislander* li jeħtieġ *runway* ta' 1350 pied u kapaċi jahdem servizz *shuttle* bejn il-gżejjer u titjiriet sa Catania.

Fid-dawl li l-ġid ta' Ghawdex jinżamm l-ewwel u qabel kollox, wasal iż żmien li tittiehed deċiżjoni.





Kummentarju (2) - It-Tieni Parti

# L-Etika fin-Negozju...



## L-onestà u r-rispett lejn il-klijenti

minn **MICHAEL GRECH**

**Minbarra l-etika tan-negozjanti bejniethom, in-negozju ghandu x'jaqsam ukoll ma' l-att tar-relazzjoni bejn in-negozjant u l-klijent tieghu.**

Il-poplu Malti u Ghawdex minn dejjem kien hawtiel u ghalhekk xi ftit jew wisq kważi kulhadd huwa negozjant. Min fuq bazi permanenti kif ukoll dawk ta' negozju ta' darba fil. Ha nispjega ruhi iżjed ċar.

Jekk bniedem qiegħed f'akkordju li jbigħ il-post fejn joqghod, dan qiegħed jagħmel negozju anke forsi jekk sejjer ikun l-uniku wieħed f'hajtu. Fi żminijiet mhux tant imbegħda, li anke jiena stess niftakar, meta xi hadd kien ikun qiegħed jagħmel negozju bħal dan, fil-maġġoranza tal-każi kien ikun biżżejjed biex wieħed jieħu b'idejn l-ieħor u hekk għal kull fini in-negozju jkun seħħ. Waqt li jkun qiegħed isir dan il-ġest ta' l-idejn, kont tisma' lil bejjiegħ jgħid il-kliem "ir-riżq u l-barka". Dan kien sinjal ċar li mhux talli wieħed huwa kuntent bin-negozju li jkun għamel iżda wkoll ikun

jixtieq li dak li akkwista minn għandu jkollu kull riżq u barka fl-oġġett li jkun akkwista. Dan il-kliem għadna nġiduh illum il-ġurnata jew inkella min ibiġħ hekk kif jagħlaq in-negozju u jithallas jixtieq li dak li akkwistat il-parti l-oħra ssir duħħan? Għadha teżisti l-irġulija li meta int tajt kelma dik il-kelma lest li żżommha akkost ta' kollox?

Ejjew induru għal dawk li għandhom negozju fuq bazi permanenti, bħal per eżempju dawk li għandhom xi tip ta' hanut jew iehor. Kemm-il darba ltqajna ma' negozjanti li jippruvaw japprofittaw rwieħhom billi jkomplu bqija hażina lil min ikun qiegħed jixtri minn għandhom? Sfortunatament dawn il-każi nisimghu anke bihom fil-gazzetti hafna drabi minn turisti li jiġu jżuru pajjiżna. Issib ukoll dawk in-negozjanti li akkost ta' kollox ikunu jridu jehilsu minn dak l-oġġett li ma jkunx kapaċi jew ikun skadut u jippruvaw jbigħuh bħala oġġett ta' kwalità tajba. Fejn jidhlu affarijiet tal-ikel hawn jista' jkun hemm konsegwenzi serji għas-saħħa tal-persuna.

Xi nġiduh mbaġħad għal dawk in-negozjanti li jridu jsiru sinjuri mil-lum għal għada. Fejn hi l-etika li wieħed jagħmel qligħ gust fin-negozju li jkun qiegħed jagħmel? Jiena nifhem li ma hawn l-ebda negozju li huwa xi istituzzjoni tal-karità, iżda dan ma jfissirx li inti għandek tisloħ lil haddieħor fin-negozju għax per eżempju x-xerrej m'għandux triq oħra hliet li jixtri dak l-oġġett. Hawn min jgħidlek li la darba n-nies lesti li jħallsu dawk il-prezzijiet allura jiena naqa' w inqum kemm naqla' perċentwal fuq il-bejgħ. Jiena nġid li dan xorta wahda huwa serq li tiegħu wieħed





irid jaghti kont lil Alla. Ma ninsewx li biex wiehed jinhafirlu d-dnub tas-serq irid irodd lura! Kultant il-kunċett tas-suq ħieles jista' jkun ta' periklu għaċ-ċittadin żgħir.

Iżda l-etika fin-negozju m'għandhiex tiġi biss min-negozjant iżda wkoll mill-klijent. Kemm insibu nies li waqt li jkunu qegħdin jixtru minn hanut jippruvaw jisirqu xi oġġetti u jitolqu l-barra mingħajr ma jhallsu għalihom. Issib ukoll każi fejn klijenti, avolja jkunu harġu sodisfatti bl-oġġett jew bis-servizz li jkunu hađu xorta wahda jmorru jgergru konrta n-negozjant u jgħidu li huwa halliel jew inkella li pprova jagħtihom servizz

ħazin. Kemm huma dawk il-klijenti li jekk tal-hanut tahom bqija żbaljata li hi favur tagħhom ikunu rġiel jew nisa biżżejjed li jroddu lura dak li mhu huwiex tagħhom? Kultant issib min jgħid li jkun għamel hekk għax min jaf kemm in-negozjant ikun seraq lill-klijent qabel. Iżda jiena ngħid li l-ħazin ta' haddieħor ma huwiex sejjer jagħmel il-ħazin tiegħek tajjeb!

Jekk nibqghu niflu u nidhlu fil-fond ta' dan is-sugġett jista' wiehed jikteb ktieb shiħ bil-każijiet u sitwazzjonijiet differenti li jeżistu. Jiena nammira lil dawk il-ftit nies, li għad baqa', li l-kelma tagħhom kienet, għadha u tibqa' tiswa daqs kuntratt. Wara kolloxx jekk il-bniedem tneħħilu l-irġulija x'jibqa' fih? Id-dinja tal-lum sfortunatament tghajjar lil min ikun raġel bhala ġifa. Iżda meta wiehed ikun onest, raġel jew mara ta' prinċipju u li l-etika fin-negozju ma jibdilha ma' xejn, hadd u xejn qatt ma jista' jhammar wiċċ dik il-persuna.

**The Photoshop**  
Max Xuereb



**1hr Photos**  
**135 - APS - Digital**

Prints from floppy, zip, CD, memory stick, smart/compact flash card, SD/XD cards, etc...

Fortunato Mizzi Street, Victoria, Gozo - Malta.

Tel: (+356) 21557555, 21563403  
Fax: (+356) 21560141  
Mob: (+356) 99490588  
Email: kaiser@maltanet.net

[www.photoshopmalta.com](http://www.photoshopmalta.com)

**Xerri l-Bukkett**



Bar

Restaurant Pizzeria

Dine while enjoying the best view in the Maltese islands

Triq iż-Żewwieqa Qala

Tel. 21553500



## KLIEM FIN-NUMRI

# Proġetti / Korsijiet Finanzjati mill-UE



... u Mistoqsija u Tweġiba fil-Parlament

finanzjament li sar ma' l-Unjoni Ewropea? Kemm kienet l-istima oriġinali fil-ftehim ta' finanzjament u x'se tkun l-ispiza finali?

07/02/2007


**23733. L-Onor. Anton Refalo** staqsa lill-Ministru għal Ghawdex: Tista' l-Ministru tgħid liema huma l-proġetti, korsijiet eċċ., li huma ffinanzjati mill-Unjoni Ewropea għall-perjodu 2004 - 2006 li għadhom ma tlestewx? X'sar s'issa fuq kull wiehed minnhom? X'jonqos isir? Meta għandhom jitlestew skond il-ftehim ta'

**Onor. Giovanna Debono:** Ninforma lill-Onor. Interpellant li l-informazzjoni mitluba hija skond it-tabella li qed titpoġġa fuq il-mejda tal-Kamra.

Seduta Numru 495


14/02/2007

Priorità	Isem tal-Proġett	Status / x'baqa' xi jsir	Stima Originali Lm	Spiza Mistennija Lm	Rimarki
4	Bini ta' Ċentru ta' l-Istudji turistiċi f'Ghawdex	Qed isir ix-xogħol ta' elettrici u mekkaniċi kif ukoll xogħlijiet ta' ltestija. Dan il-proġett għandu jitlesta din is-sena.	579, 290	674, 761	Minhabba oġġezzjonijiet li għamlet il-kamra tal-periti sar tibdil sostanzjali fil-pjanti oriġinali li kkawza zieda fl-ispiza tal-proġett.
4	Estensjoni ta' Ċentru ta' l-arti u l-artegġjanat u bini ta' Ċentru għall-Iżvilupp ta' l-artegġjanat	Ix-xogħlijiet waslu fil-fażi finali. Dan il-proġett għandu jitlesta din is-sena.	335, 750	372, 465	Fuq talba tal-MEPA sar tibdil sostanzjali fil-pjanti oriġinali li kkawza zieda fl-ispiza tal-proġett.
4	Proġett ta' titjib tat-triq San Lawrenz / Rabat	Tlestew ix-xogħlijiet fuq l-ewwel 2km. Qed isir xogħol fuq it-tieni fażi. Il-proġett għandu jitlesta din is-sena.	2,052, 533	2, 454, 089	Iż-zieda fl-ispejjeż ta' dan il-proġett kienet ikkawzata mill-fatt li f'dik it-triq instab tip ta' tafal partikolari li kien jitlob li jinbidel id-disinn tal-bini tat-triq. L-Ispiza mistennija ma tinkludix spejjeż fuq xogħol relatat ma' din it-triq u xogħlijiet relatati ma' servizzi.
4	Skemi u korsijiet mill-ETC Ghawdex	Il-korsijiet ta' taħrig spiċċaw fl-2006. L-iskemi kollha barra dik tal-gradwati tlestew fl-2006, filwaqt li l-iskema tal-gradwati għandha tispiċċa f'Mejju 2007.	127, 555	121, 034	Id-differenza hija dovuta għal 'savings'.
4	Korsijiet fis-snajja' għall-karrieri sostenibbli	It-tieni sett ta' tnaħ-il kors beda f'Ottubru 2006 u għandu jispiċċa din is-sena.	65, 811	68, 240	Din iż-zieda ġejja minn 'savings' fuq komponenti ta' l-istess proġett, kif ukoll proġetti oħra taħt l-istess miżura. Dawn il-flus ser jintefqu biex isiru aktar korsijiet tas-snajja' minhabba d-domanda qawwija li kien hemm għalihom.
4	Korsijiet miċ-Ċentru ta' Ghawdex ta' l-Università ta' Malta	L-ewwel sett ta' erba' korsijiet ġie fi tmiemu f'Ġunju 2006. It-tieni sett ta' erba' korsijiet beda f'Ottubru 2006 u għandu jispiċċa din is-sena.	47, 376	47, 376	
2	Korsijiet sabiex tissaħħal l-employability tal-labour force f'Ghawdex	It-tender qed tiġi evalwata. Il-proġett għandu jitlesta din is-sena.	42, 107	42, 107	
3	Akkwist ta' Faċilitajiet ta' Friżi	L-offerti li ġew sottomessi ma kinux jilhq u l-kriterji mitluba u ma ġewx aċċettati. Għalhekk għandha terġa' tohroġ sejha għall-offerti. Il-proġett għandu jitlesta din is-sena.	55, 272	55, 272	



## ATTWALITÀ

# Mizuri u Inizjattivi li kien ilu jinħass il-Bżonn Tagħhom



Notamenti ta'  
Saviour Grech

Waqt żjara li l-Prim Ministru Lawrence Gonzi kien qed jagħmel f'Ghawdex nhar is-Sibt, 24 ta' Frar 2007, ġew imhabbra sensiela ta' inizjattivi u inċentivi, li kif intqal fi stqarrija għall-istampa, għandhom l-għan ewlieni 'li jkompli jiġi żvilupp tal-potenzjal ta' Ghawdex'. Dawn il-mizuri thabbru waqt żewġ konferenzi ta' l-ahbarijiet li ngħataw matul il-ġurnata msemmija. Fl-ewwel konferenza thabbar li għet allokata s-somma ta' Lm 1,000,000 biex tintuża bhala inċentiv għat-tkattir ta' l-impjegji u l-investiment f'Ghawdex, waqt li fit-tieni konferenza ġie mħabbar li għet allokata s-somma ta' Lm 40,000 biex b'riżq is-settur turistiku f'Ghawdex.

Waqt l-ewwel konferenza stampa, li kienet indirizzata mill-Prim Ministru, mill-Ministru għall-Investiment, Industrija u t-Teknoloġija ta' l-Informatika l-Onor. Dr. Austin Gatt, kif ukoll mill-Ministru għal Ghawdex, l-Onor. Giovanna Debono, għet mħabbra dik li ssejthet 'Politika Industrijali għal Ghawdex immirata biex jtkattar iktar gid li jissarraf fil-holqien ta' aktar xogħol f'Ghawdex. Fit-tieni konferenza stampa, li fiha flimkien mal-Prim Ministru u l-Ministri l-Onor. Giovanna Debono u l-Onor. Dr. Austin Gatt ingħaqad ukoll is-Segretarju Parlamentari fil-Ministeru tal-Finanzi, l-Onor. Tonio Fenech, ġie spjegat li Lm 40,000 indirizzati lejn is-settur turistiku, se jintużaw biex jiġu organizzati attivitajiet li jattiraw viżitaturi lejn Ghawdex bejn ix-xhur ta' Ottubru u Mejju.

**L-inċentivi għat-tkattir ta' l-impjegji u l-investimenti**  
Il-miljun lira allokati għat-tkattir ta' l-impjegji se jintużaw biex permezz tagħhom jinholqu tliet skemi.

L-ewwel skema deskritta *Għajjuna għall-operaturi żgħar fil-qasam tal-industrija tal-artiġanali* hija mmirata għal operaturi żgħar *part-time* li jahdmu fl-artiġġjani li jagħmlu qliegh sa Lm5,000 fis-sena. Dawn l-operaturi ser ikunu eżentati mill-VAT. Fi stqarrija għall-istampa, intqal li dan ser ikun pass importanti biex jgħin lill-*retailers/wholesalers* biex jinnegożjaw prodotti artiġanali ġenwini għawdxin.

It-tieni skema għandha l-iskop li tinċentiva l-impjegġ ta' persuni meqjusa bhala haddiema żvantaġġjati. Permezz ta' din l-iskema l-*Malta Enterprise* ser tagħti flus lill-Korporazzjoni tal-Impjegġi u t-Taħriġ (l-ETC) biex din minn naħa tagħha talloka l-impreditturi Għawdxin. Taht din l-iskema l-għotjiet ta' flus jistgħu jilhqqu l-oghla rati

permissi mill-Unjoni Ewropeja. Dan ifisser li min jagħzel li jinvesti f'Ghawdex ser ikun qed igawdi minn benefiċċji oghla minn dawk applikabbli f'Malta. Permezz ta' dawn l-għotjiet ikunu jistgħu jiġu ffinanzjati sa 50% tas-salarju għall-ewwel tnaħ-il xahar ta' kull impjegat ġdid.

It-tielet skema deskritta bħal *għajjuna lill-intrapriżi biex jinvestu f'Ghawdex* hija indirizzata kumpaniji ibbażati f'Ghawdex, u li huma eliġibbli għat-*tax credits* taht il-*Business Promotion Act*. Permezz ta' din l-iskema it-*tax credits* applikabbli jkun jistgħu jikkonvertu f'għotjiet finanzjarji. Il-*cash grants* ser ilaħhqu sa Lm2,500 fis-sena għal kull impjeg *full-time* ġdid li jiġi mahluq.

Waqt il-konferenza stampa, il-Ministru Austin Gatt fakkar li l-inċentivi mħabbra huma b'żieda għall-inċentivi li igawdu minnhom l-impriżi kollha f'Malta u f'Ghawdex. Il-Ministru Gatt ġie kkwotat li qal ukoll li fejn jidhol investiment barrani kbir dan hu moqdi bil-*Business Promotion Act*, filwaqt li dawn l-inċentivi godda huma mahsuba primarjament għall-impreditturi li tassew jemmnu f'Ghawdex, jiġifieri l-impreditturi Għawdxin li b'inizjattivi żgħar joholqu xogħol u gid għall-komunità tagħhom.

## L-inizjattivi b'risq it-turizmu

L-inizjattivi mħabbra, fir-rigward tas-settur turistiku huma: l-allokkazzjoni ta' Lm 40,000 għall-organizzazzjoni ta' attivitajiet f'Ghawdex matul l-istaġuni hekk imsejha *low season* u *s-shoulder period*; u t-tieni, il-pubblikazzjoni ta' rivista *Let's Go Gozo* u li diġa bdiet titqassam fid-djar f'diversi lokalitajiet f'Malta. L-ispejjeż konnessi mal-istampar u t-tqassim ta' din ir-rivista qed jiġu ffinanzjati mill-*Gozo Channel*, il-Ministeru għal Ghawdex u l-Awtorità tat-Turizmu Maltija (l-MTA). L-esperjenza uriet li meta






Tabella 1: Numru ta' persuni jirreġistraw ghax-xoghol l-ewwel parti tar-reġistru

Sena	Ghawdex	Malta	Total	Persentaġġ
2000	437	6453	6890	6.8
2001	410	5967	6377	6.9
2002	467	6412	6879	7.3
2003	551	6583	7134	8.4
2004	599	6942	7541	8.6
2005	616	6103	6719	10.1
2006	662	6036	6698	11.0
<b>Medja</b>				
Diċ-06	706	5740	6446	12.2
Jan-07	703	5774	6477	12.3

jġu organizzati attivitajiet ta' livell f'Ghawdex dawn jattiraw lil residenti Maltin kif ukoll turisti biex jaqsmu lejn Ghawdex. Wiehed jawgura li permezz ta' dawn iż-żewġ miżuri s-settur jinghata nifs ġdid lis-Settur Turistiku f'Ghawdex, li f'dawn l-aħħar snin ma tantx kien għaddej minn żmien feliċi.

**Sitwazzjoni ekonomika li kienet sejra għall-aġħar**

L-aħbar li se jittiehdu inizjattivi ġodda biex jġi stimulat l-iżvilupp ekonomiku t'Ghawdex żgur li ferraħet lil kull min jghix f'Ghawdex u lil dawk kollha li għandhom għal qalbhom l-iżvilupp t'Ghawdex. Kien ilu jinhass il-bżonn li tittiehed xi forma ta' azzjoni. Kien ilu jinhass il-bżonn ta' miżuri bħal dawn. Diversi kitbiet fil-ġurnali kien ilhom idoqqu l-allarm tas-sitwazzjoni f'Ghawdex. In-nies fil-hwienet u fil-pjazez kien ilhom jghidu li l-affarijiet f'Ghawdex m'humiex sejrjn sew u li hemm bżonn issir xi haġa biex l-affarijiet ma jibqgħux sejrjn għall-aġħar. It-twaqqiegħ ta' lukanda wara l-oħra, biex minflokom jinbnew appartamenti, kien evidenza biżżejjed li s-settur turistiku f'Ghawdex kien qiegħed fil-periklu. Kien għadda wisq żmien minn meta thabbret li fetħet xi intrapriża ġdida f'Ghawdex. Sahansitra l-istatistika uffiċjali kienet ilha turi li qed isir iktar diffiċli li wiehed isib jaħdem f'Ghawdex, u li r-rota ta' l-iżvilupp ekonomiku t'Ghawdex qed iddur dejjem iktar bil-mod u qed taqta' iktar lura minn dik ta' Malta.

Figuri mħabbra mill-Uffiċċju Nazzjonali ta' l-Istatistika (l-NSO) kienu ilhom jindikaw li l-impiegi f'Ghawdex qed jonqsu waqt li juru li l-qagħad qiegħed jiżdied. U dan f'perjodu meta f'Malta l-impiegi kienu qed jiżdiedu u l-qgħad kien qiegħed jonqos. Harsa lejn il-figuri ta' persuni jirreġistraw ghax-xogħol, f'dik li hija msejha l-ewwel parti tar-reġistru, u li giet ippublikati mill-NSO turi dan b'mod ċar. (Ara Tabella 1). Filwaqt li l-medja ta' nies jirreġistraw ghax-xogħol f'Malta matul is-sena 2000 kienet ta' 6453 persuna, f'Jannar ta' din is-sena din il-figura nizlet għal 5774 - tnaqqis ta' 679. Minn naha l-oħra, l-medja ta' nies jirreġistraw ghax-xogħol f'Ghawdex minn 437 fis-sena 2000, telgħet għal 703 f'Jannar 2007 - zieda ta' 266. Barra minhekk, meta jġi mqabbel in-numru ta' persuni f'Ghawdex li qed jirreġistraw ghax-xogħol (it-tieni kolonna) man-numru totali ta' nies li qed jirreġistraw ghax-xogħol f'Malta u Ghawdex flimkien (l-aħħar kolonna) is-sitwazzjoni tidher iktar kerha. Fis-sena 2000, in-numru ta' nies f'Ghawdex li

qed jirreġistraw ghax kien jirrapprezenta 6.8 fil-mija tat-total kollu ta' persuni fil-pajjiż kollu li qed jirreġistraw ghax-xogħol. Meta tqabbel il-figuri tal-2007, l-ammont ta' nies li qed jirreġistraw f'Ghawdex jirrapprezenta 12.2 fil-mija tat-total ta' nies f'Malta u Ghawdex li qed jirreġistra ghax-xogħol. Kwazi qabza percentwali ta' mija fil-mija.

Statistika oħra f'diversi oqsma ta' l-ekonomija turi stampa simili ta' stallar ta' l-ekonomija f'Ghawdex.

L-istatistika uffiċjali mhux talli turi ż-zieda msemija fin-numru ta' persuni li qed jirreġistraw ghax-xogħol, iżda turi ukoll xejra ta' tnaqqis fin-numru ta' nies totali li huma gainfully occupied (total ta' persuni li qegħdin f'xi forma ta' impieg sew għal rashom jew impjegati mal-gvern jew mas-settur privat) f'Ghawdex (Tabella 2). Din is-sitwazzjoni tintwera ukoll fis-settur ta' persuni mpjegati fis-settur privat. Dan waqt li l-istess statistika turi zieda fin-numru totali ta' persuni f'Malta li huma gainfully occupied, jew impjegati fis-settur privat (Tabella 3).

Tabella 2. Numru ta' persuni "gainfully occupied"

Sena	Ghawdex	Malta	Total
2000	10,057	135,146	145,203
2001	10,6047	135,540	145,587
2002	9,856	138,837	148,403

Tabella 3. Numru ta' persuni f'impieg mas-settur privat


Sena	Ghawdex	Malta	Total
2000	5,934	89,333	95,267
2001	4,998	92,105	97,103
2002	4,783	92,433	97,216

**Sitwazzjoni li għandha tibqa' tinghata l-attenzjoni kontinwa**

Meta dan id-deterjorament kien daqshekk magħruf, huwa misteru kif ittiehed dan iż-żmien kollu biex jġu mħabbra xi forma ta' miżuri korrettivi u speċifiċi biex jilqgħu għad-diffikultajiet li jidher b'mod ċar li Ghawdex qed iħabbat wiċċu magħhom.

Wiehed għalhekk jawgura li issa, li thabbru l-miżuri ġodda dawn ikollhom l-effett li jdawwru r-rota ta' l-affarijiet b'lext forsi s-sitwazzjoni ekonomika t'Ghawdex ma tibqax teħzien. Għal quddiem wiehed jittama li s-sitwazzjoni t'Ghawdex tinżamm taħt l-attenzjoni kontinwa tal-Gvern u ma noqogħdux nistennew li jasal xi kontest elettorali iehor biex isir dak li għandu jsir. Miżuri ta' emerġenza fir-rigward t'Ghawdex ma għandhomx jittiehdu biss u għaliex, kif intqal: ir-riżultati ekonomiċi qed juru li l-ekonomija f'Malta sejra tajjeb u għalhekk hemm xi haġa żejda x'titqassam. Qisu xi forma ta' karità.

Jekk verament nemmnu dak li ngħidu, li Ghawdex għandu jinghata għajnuna biex tagħmel tajjeb għad-diffikultà ta' insularità doppja, ma għandniex noqogħdu nistennew l-affarijiet jaggravaw qabel tittiehed azzjoni. Jekk irridu li Ghawdex iżomm il-kolp, hemm bżonn li dak li għandu jsir, isir fil-hin.



### **Eżortazzjoni dwar l-Ewkaristija**

Harget l-Eżortazzjoni Appostolika postsinodali *Sacramentum Caritatis* (Is-Sagrament ta' l-Imhabba), tal-Papa Benedittu XVI, li ggib id-data 22 ta' Frar 2007, mibnija fuq l-ghana ta' riflessjonijiet u proposti li harġu mill-Assemblea Ġenerali Ordinarka tas-Sinodu ta' l-Isqfijiet fuq l-Ewkaristija, li sar fl-2005. Id-dokument ta' Benedittu XVI hi pass ġdid lejn il-maturazzjoni tar-riforma liturgika u fl-istess hin hija sinjal ġdid tal-kontinwità mal-pontifikat tal-Qaddej t'Alla, Ġwanni Pawlu II. In-novità l-kbira ta' din l-Eżortazzjoni hi r-riflessjoni li l-Knisja, miġbura fis-Sinodu ta' l-Isqfijiet (2005), għamlet fuq is-sagrament tal-karità li hu l-Ewkaristija. Il-Papa jitlob – u din hi novità kbira – koerenza shiħa ewkaristika. In-numru 83 kollu kemm hu jinsisti fuq il-fatt li l-Ewkaristija teżiġi koerenza interna da parti ta' l-azzjonijiet tagħna.

### **Ktieb ġdid tal-Papa**

Il-Ġimgha, 13 ta' April għandu jiġi pprezentat fil-Vatikan il-ktieb "Ġesu ta' Nazaret" miktub minn Joseph Ratzinger-Benedittu XVI. Il-Kardinal Ratzinger beda l-ktieb fil-vaganzi tal-2003. Wara li ntagħzel Papa, hu approfitta minn kull mument liberu biex ikompli din l-opra. Fil-prefazzjoni, jikteb li din l-opra "m'hijiex assolutament att maġisterjali, imma unikament espressjoni tar-riċerka personali tiegħi tal-wiċċ tal-Mulej. Għalhekk kulhadd hu liberu li jikkontradixxini". Hu fisser li ladarba ma jafx kemm żmien u saħħa għad ikollu fil-futur, allura qatagħha li jippubblika bhala l-ewwel parti tal-ktieb l-ewwel għaxar kapitli, li jmorru mill-magħmudija fil-Ġordan għall-istqarrija ta' Pietru u għat-Trasfigurazzjoni.

### **Kors fuq il-Bibbja lill-Habsin**

Dismas Ministry, outreach program nazzjonali bbażat f'Milwaukee, beda jqassam kors ta' korrispondenza dwar studju tal-Bibbja bl-Ispanjol lill-prigunieri. Il-kors jismu "*Dios con Nosotros*" u hu l-verżjoni Spanjola tal-kors ta' Studju tal-Bibbja "*God With Us*", iddisinjat għall-habsin. Il-kors kollu kellhom jiehdu hsiebu tim ta' voluntieri ta' Dismas minn Cristo Rey, parroċċa Hispanika f'Racine, Wis., li hi parti mill-Arċidjoċesi ta' Milwaukee. L-ghan tal-kors hu li japprofondixxi l-għarfien dwar l-istorja, l-isfond u l-kontenut tal-Bibbja. Dismas bdiet fl-2000 u offriet programmi għall-habsin kattoliċi f'29 Stat.

### **Ċerti "drittijiet" tal-omosesswali fil-Parlament Taljan**


Li tissapportja liġijiet li jagħtu drittijiet legali lil koppji gay jew koppji eterosesswali li m'humiex miżżewġin hija pożizzjoni li m'hijiex konsistenti mal-fidi kattolika, qalu membri tal-kunsill permanenti tal-Konferenza Taljana ta' l-Isqfijiet. In-nisrani hu obligat li jifforma l-kuxjenza tiegħu skond it-tagħlim tal-Knisja Kattolika, qalu l-isqfijiet f'dikjarazzjoni mahruġa fit-28 ta' Marzu hekk kif politiċi taljani komplew jiddibattu proposti legiżlattivi li jirrikonoxxu unjonijiet iffurmati minn koppji mhux miżżewġin, inklużi omosesswali. Id-dikjarazzjoni ta' l-isqfijiet ikkwotat dak li qalet il-Kongregazzjoni għad-Duttrina tal-Fidi fuq "Is-Sehem tal-Kattoliċi fil-Hajja Politika". Skond id dokument tal-Vatikan, iffirmit mill-futur Papa Benedittu XVI, il-politiċi nsara ma jistgħux jappellaw għall-prinċipju tal-pluraliżmu jew għall-awtonomija ta' l-involvement lajk fil-hajja politika biex jissapportjaw *policies* li jaffettwaw il-ġid komuni li jikkompromettu jew imorru kontra rekwiżiti fundamentali etiči.

### **Reliġjuża tmut f'incendju biex issalva l-morda ta' l-Aids**

F'dak li l-istampa lokali ddeskriviet bhala att ta' martirju, soru ta' 35 sena li kienet taħdem f'dar għall-morda bl-Aids fl-Afrika t'Isfel mietet hi u tfittex li ssalva l-pazjenti minn hruq li sehħ. Suor Anne Thole kienet taħdem għall-missjoni tal-Knisja Kattolika ta' Maria Ratschitz, barra Dundee, fejn kienet tokkupa ruhha mill-morda bl-Aids. Il-hruq sehħ f'binja bis-šaqqaf mgħotti bit-tiben, apparentement ipprovokat minn sigarett ta' pazjent. Tliet persuni mietu qalb il-fjammi flimkien ma' Suor Anne.



**KOTBA**



Minn Ghawdex

# “L-GHANJA TAC-ĊINJU”

*Ktieb ġdid tal-poeżija ta’ Dun Ġorġ Mercieca*

Dan huwa l-isem ta’ l-aħħar ktieb tal-poeżija li tana l-poeta Ghawdexi Dun Ġorġ Mercieca. Fih huwa qed jiġbor xi ftit mill-poeżiji li huwa kiteb mal-medda tas-snin. Prof. Joe Friggieri ghamel id-dahla tal-ktieb li huwa mitbugh b’mod tassew pulit u tipa ċara għand il-BCD tal-Belt Victoria.

Il-pubblikazzjoni tiftaħ bi ftit poeżiji dwar in-*Natura* li hu tant għal qalb il-poeta. Hekk hu xi jghid meta darba kiteb fuq ‘*L-Għolja ta’ Gelmus*’:

“Nilmah mas-sebh lin-nahla bieżla bieżla  
hierġa bħal xi sinjura biex fuq fjur  
jum shih mill-hajja tghaddi mbagh’d kif nieżla  
ix-xemx tidher fil-bogh’d, lejn darha ddr.

Jinsa kulhadd il-ghawġ, għax mal-mistrieħ  
isaltan saghtar hawn, lehjet ix-xih.”


Fit-tieni taqsima tal-ktieb Dun Ġorġ Mercieca jaghtina poeżiji dwar Art Twelidu, fosthom ‘*Il-Bandiera Maltija*’, ‘*Lil din l-Art helwa l-omm li tatna Isimha*’, u oħrajn.

Dun Ġorġ jiddedika taqsima oħra msejja ‘*Hbiberija u Mhabba*’. Hawnhekk niltaqghu ma’ poeżiji li juru l-kuntatt tiegħu ma’ hbieb u postijiet li dahlu fil-hajja tiegħu. Il-poeta jiddedika l-ktieb tiegħu lil Ommu Maddalen, li f’paġna 61, jghidilha hekk:

“Kont mara fuq in-nisa, ġmiel id-dinja!  
Kont mara li taf thobb u habbejt shih!  
Għaddejna l-isbah jiem u snin ferhana!  
Illum qieghda hemm tistrieħ wara t-tahbit!  
Il-ward m’għandikx x’tambih jidbiel u jmur...  
Kif kriehet is-sbhija minn fuq wiċċek!  
L-irhama dahk fil-wiċċ, tghatti l-irmied!  
Illum ma tehtieġ xejn hlief xi talbiet!  
Għax int fejn il-Mulej, li hekk habbejt,  
Illum qieghda hemm tistrieħ, tinsab fil-kwiet  
Għall-ghana ta’ l-ghasafar li jferrhuk  
Għad-dell tal-kurċifiss u tas-siġriet.”

L-aħħar sebgħa u ghoxrin poeżija f’dan il-ktieb jaqghu taħt l-isem “*Twemmin – festi u ferħ*”, u hawnhekk naraw tispikka l-imhabba kbira tal-poeta lejn il-Madonna u lejn il-festa tat-Tluġh is-Sema tagħha. Kull min ja’ lil Dun Ġorġ, bla dubju jinduna li f’kitbietu ma jsibx għajr tifhir lil din l-isbah krejatura, mimlija bil-grazzja u Omm il-Feddej. Isimgħuh ikellimha f’parti minn dan is-sunett li ġej:

“X’jiswew l-istilel jiddu kollha dija  
għalfejn wiċċek leqqien, surtek bajdana?  
X’inhu tas-sema blu tal-ġzira Ghawdexija  
għalfejn għajnejk helwin, ġawhriet kahlana?  
Snin ilu hawn fuq tlajt, sbejha Marija,  
f’dal-Maqdes kbir, għaziż tal-ġzira tagħna,



Għalik waqghu hitan, is-swar żonqrija  
u hawn ġo darek dhalt biex tibqa’ magħna.”

Il-festi wkoll huma għal qalbu u f’għeluq il-1700 sena mill-mewt ta’ San Ġorġ, hekk mar itemmlu s-sunett li kiteb għall-okkażjoni:

“Ha jifirhu l-gholjiet ta’ dil-ġzira  
B’Ġorġi qawwi, rebbieħ fuq dragun,  
U fuq fommna, minn ruhna għajta kbira,  
‘Viva Ġorġi’, din l-ghajta trid tkun!  
San Ġorġ jibqa’ bħal Kristu rebbieħ,  
żagħżuġ mimli bid-dija, sabih.”

Biex intemm din ir-reċensjoni qasira, ha nikkwota x’kien qal Erin Serracino Inglott meta kkummenta fuq il-poeżija ta’ Dun Ġorġ Mercieca.

‘*F’dawn il-ftit paġni, Ġorġ Mercieca tana silta minn dak li hass bħala poeta fuq haġa u fuq oħra, silta mill-aktar inżewqa li, f’waqt minnhom, iġġorna b’nifisna maqtuġh mid-dlam ikexkex tat-Torri ta’ Londra għall-ġmiel imdawwal u kenni tax-Xlendi, u fl-aħħar twassalna, fuq kollox, għal dawk il-versi ta’ l-gheluq li l-poeta sejjah “Hajr”. Il-versi tiegħu nfirxu bħal balzmu fuq il-ġrieħi ta’ xjuħiti, u nħosshom tawni nifs ġdid ta’ hajja, xhin tnehid u għidit għalihom, “ftit u tajjeb”.*

Veru li forsi l-Poeżija ftit timxi, izda nemmen li dal-ktieb jiehu gost bih kulhadd, iktar u iktar meta ssib li dan hu xogħol b’differenza. Meta tqalleb il-paġni tiegħu, tiltaqa’ ukoll ma’ għadd ta’ stampi helwin marbuta mas-sugġett ta’ hafna mill-poeżiji. Nirrikmandah! Jista’ jinkiseb minn għand l-awtur/poeta mnifsu li joqghod fir-Rabat, Ghawdex.

Kav. Joe M. Attard

**TIEQA FUQ L-AMBJENT**

# BIEX GHAWDEX JIBQA' JHADDAR


minn **Lino Bugeja**  
(President - Ramblers Association)

Lilna l-Maltin Ghawdex joffrilna *escape route*, speċi ta' *safety valve* kull darba li nkunu għajjiena mentalment, taht pressjoni, jew irridu bidla fil-hajja mgħaġġla ta' kuljum. Ghawdex għalhekk huwa speċi ta' terapija, balzmu fejjiedi li jserrah il-mohħ u jsahhah il-gisem.

Mhux ta' b'xejn li kwazi l-ordnijiet reliġjużi kollha li nsibu f'Malta għandhom il-kunvent tagħhom Ghawdex. Wara kollox il-hajja Ghawdxija kienet toffri l-ambjent perfett għal spiritwalità 'l bogħod mill-hsejjes u l-geġwiġija ta' l-ibliet.

## Kwalità ta' Hajja Ahjar

Sincerament, ma rridx li niġi nterpretat ta' paternalistiku, jew li rrid niddetta x'għandu jsir, jew li jien kontra l-progress. Xejn minn dan. Għalija l-kwalità ta' hajja Ghawdxija li kienet tiġbidni fi tfuliti ġo l-helu Munxar, f'żgħożiti bhala kap ta' l-iskola fir-rahhal hiemed ta' l-Għasri u aktar tard fil-Qala, għadha sal-lum, fl-għabex ta' hajti, tiġbidni bla heda lejn il-ġzira tat-tliet għoljiet. Biżżejjed ngħidilkom li barra ż-żjarat ta' spiss, kull sena niġi Ghawdex f'għeluq snini fi Frar biex nitla' l-għolja Ta' Dbiegi, meqjusa bhala l-aktar post għoli f'Ghawdex. Nistqarr magħkom li din is-sena batejt f'it, hassejtha aktar għolja. Imma xi sbuhija ta' panorama, x'leggendi jidwu madwarek. Bla dubju Ghawdex għad għandu s-seher maġiku tiegħu. Is-sena l-oħra għaddejt lejl shih saffi fil-berah tar-Ramla l-Hamra u x'kalejdoskopju ta' hsibijiet għadde minn mohħi... hawn kien il-post magħżul minn Omeru, missier il-letteratura Ewropeja, fejn in-ninfa Calypso kienet titlajjed ma' Uliisse... u fejn il-kittieb f'deskrizzjoni tal-Għar jgħidilna "liema alla li jkun għaddej minn hawn ma jiqafx biex jara sbuhija bħal din". Ir-Ramla l-Hamra setgħet kienet il-post ta' l-ewwel Ordni Monastika li giet f'dawn il-gzejjer fis-snin bikrin tal-Knisja, jiġifieri fis-sena 439 AD meta l-Agostinjani harbu mill-Alġerija u waqqfu knisja ddedikata lill-Madonna taht it-titlu ta' Gaudiorum. Infatti fix-Xagħra fuq in-naha tar-Ramla għadu magħruf sal-lum bhala "Ta' Gajdor". Fuq din il-bajja biss tista' tikteb volumi shaħ.



Ikun hawn min jgħidlek: "Hija, inti iffissat. Int romantiku zzejjed." Imma din is-sena stess kelli okkażjoni nitkellem fit-tul ma' xi *ramblers* Maltin u barranin li sena wara oħra jiġu *week-end* magħna, fejn nimlew *hotel* shih wara biss gurnata li nohorgu l-avviż. Mingħajr eżzezzjoni, kollha jgħidu li Ghawdex għad għandu seher uniku. Iżda rridu noqogħdu attenti biex l-ambjent naturali ma nirvinawhx; li l-karatteristiċi li jgawdi Ghawdex u n-nies tiegħu jibqgħu bla mittiefa.

## Il-Hajja Ghawdxija


Immankabbilment kif nasal Ghawdex irrid immur ir-Rabat għall-kafè u żewġ qassat tal-ġbejniet li "fid-dinja kollha ma ssibx bħalhom". Imbagħad nitlajja' mat-toroq dojoq... hallini ndur fil-labrint ta' sqaqien tal-Mandraġġ bl-art tleqq xummiema, isqini "farka" nbid fil-wesgħa tač-Cittadella partikolarment f'xi lejla saffija fejn tidwi l-poeżija. X'ferħ genwin inhoss meta l-Kav.Pawlu Camilleri Cauchi jistedinni fil-*bottega* tiegħu u naghmlu sigħat niddiskutu b'nostalgija għaž-zgħożija. Emmnuni għadni nitpaxxa bis-seher ta' l-Għarb u l-leggendi tiegħu. Għalija l-Misrah




tal-Knisja b'dik il-faċċata barokka li twissik: "Ibni Ibza' ghaż-Żmien", b'dak is-salib karatteristiku viċin il-Mużew interessanti tal-Folklor, bit-teżori tal-knisja fosthom il-fonti tal-magħruf skultur Sqalli Cagini... dawn huma l-karatteristiċi li Ghawdex għandu jgħożż b'imhabba tal-genn.

Inhoss li din ir-Rivista għandha wkoll impenn nistrani u għalhekk nixtieq nemfasizza l-importanza li l-bniedem johrog u jimrah fil-kampanja vera, 'il bogħod mill-hsejjes u l-artifiċjalità li niffaċċjaw ta' kuljum. Kemm kienu aktar viċin in-natura misserijietna! Analizzaw il-kelma "qawsalla"; filwaqt li l-Ingliżi dan il-fenomeni jsejhulu *rainbow* (il-qaws tax-xita) u l-Franċiżi *arc-en-ciel* (qaws fis-sema), ahna ngħidu "il-qaws t'Alla". Wahda mill-poeżiji l-aktar li mpressjonatni f'żgħożiti kienet "Alla Mhux Hekk" ta' Dun Karm. In-nies tistgħageb bis-sbuhija ta' nżul ix-xemx fuq tila u qajl tinduna li "Alla mhux hekk... mija jagħmel minn dawn u mija jhassar". Forsi għalhekk niskanta jien, meta fil-mixjiet żgħar tas-sajf nara biss turisti sejrjn lejn Ras il-Wardija, biex jaraw nżul ix-xemx, mument maġiku fir-ritmu tal-hajja... Ritmu li ahna l-Maltin ma nħossuhx.

Fl-Iskrittura, il-beraħ tal-kampanja kien il-post fejn saru l-akbar ghegubijiet. Kristu stess kien jerhilha lejn il-wesgħat hiemda biex jitlob. Kien



fuq muntanja meta lissen il-beatitudni. Wara l-konversjoni tiegħu San Pawl mar jinheba fid-desert biex jissoda l-fidi (Gal.1: 15-18). San Frangisk eżalta s-sbuhija naturali fl-oghla livell. Għalhekk il-Knisja għamlet il-harsien ta' l-ambjent naturali bhala mpenn haj tagħna wkoll.




**SMUGGLER'S CAVE  
BAR® RESTAURANT® PIZZERIA**  
Il-Menqa, Marsalforn, Gozo.

Tel: 21 551005 - 21 551983

Fax 21 559959


Full A La Carte Menu, Fresh Fish,  
Take Away & Pizza.

HOME MADE PASTA IS OUR SPECIALITY



**RAYMOND CEFAL  
TAL-KELBA LTD.**

- BUILDING CONTRACTOR
- CRANE &  
GENERATOR HIRE



"RayRita", Triq it-Tempju, Qala, Gozo.

Tel: 2155 7847, 2156 2532

Mob: 9949 3169

# IL-ĠRAJJA TA' GHEMMAWS U JUM IL-MULEJ

Wiehed mill-episodji qawwjin marbut shih mal-qawmien ta' Ġesù hija l-ġrajja tad-dixxipli ta' Ghemmaws. Din l-istorja jktribha Luqa wahdu, pero' jiddedika ghalha tlieta u għoxrin vers. Immaġina x'dettalji hemm moħbija f'dan ir-rakkont! Din il-ġrajja ta' Ghemmaws li twettqet nhar jum il-qawmien matul il-għasar, tiġbor fiha bosta tagħlim. Il-Kardinal Martini jaqsam dan ir-rakkont f'erba taqsimiet: hu jsejhillhom ministeri. In-nisrani veru għandu bżonn japprezza aktar u aktar Jum il-Mulej. Naraw.

## Il-ministeru tal-Kojnonija jew akkoljenza (Lq 24, 13-24)

Il-kelma kojnonija tfisser tixxierek, tingħaqad ma' xi hadd, turi interess u solidarjetà, ma' u fi shabek. Turi bil-fatti li inti mhux bniedem passiv, ma jimpurtak u ma jinteressak minn hadd u minn xejn. Ġesù jgħallimna din il-ħaġa tassew u bil-fatti f'dan ir-rakkont. Luqa jikteb: "Ġesù NNIFSU resaq lejhom u baqa' miexi magħhom" (24,25). Ġesù wera tassew interess fil-ħajja ta' dawn iż-żewġ dixxipli. Anzi għamel it-tieni pass; beda huwa stess l-konverżazzjoni. Kisser is-silġ. "X'intom tghidu bejniethom intom u miexja?" (24,17). Ġesù daħal personalment fil-problemi iebsa u l-ħsbijiet tqal ta' hajjet id-dixxipli ta' Ghemmaws.

Iż-żewġ dixxipli fil-pront wegħbu. Kienu jafu sew il-kredu tagħhom bl-amment, tant li tawh it-twegħiba. "Kien profeta, mela għalliem; il-qassisin il-kbar tagħna tawh il-mewt tas-salib; konna nittamaw li hu kien dak li kellu jifdi lil Izrael. Ġa

għaddew tlitt ijiem minn dawn il-ġrajja!" Issa dawn iż-żewġ dixxipli ta' Ghemmaws u li wiehed minnhom jismu Kleofa wiegħbu preċiż! Dawk kienu l-fatti tal-ġranet ta' qabel.

Bosta drabi hekk ukoll jiġri mill-insara u anke mill-qassisin. Iqaddsu jum il-Mulej **b'mod formali wisq**. Drawwa ta' quddiesa u talb bl-amment, għaġġel għaliex hierġa quddiesa oħra, mingħajr pero' ebda riflessjoni serja. Miskin int jekk ifettilek iddum xi f'it aktar. Sewwa pero' li niftakru fi kliem Nehemija: "Qaddis hu dan il-jum quddiem il-Mulej tagħna. La titneħdux, u la tibkux. Għax dan hu jum qaddis quddiem Sidna: la ssewdux qalbkom. Għax ferħ il-Mulej hu l-qawwa tagħna" (8,9-10). L-akkoljenza tidher ukoll fi kliem San Pawl: "Għalhekk ilqgħu 'l xulxin, bħalma Kristu wkoll laqagħkom għall-glorja ta' Alla" (Rum 15,7).

## Il-ministeru tal-Kelma (Lq 24, 25-29)

Għal dawk it-twegħibiet formali tad-dixxipli ta' Ghemmaws Ġesù jqum wahda sew fuq tiegħu u kellimhom iebes, tant li uża żewġ termini tassew iebsin: "Kem intom **BOLOH u TQAL** biex temmnu!? U beda jfissrilhom kull ma kien hemm fl-Iskrittura fuqu". Issa fl-Iskrittura min huwa l-iblah? L-iblah huwa nieqes mid-dixxiplina fuqu nnifsu. Mhux kapaċi jikkontrolla lulu nnifsu. Pruzuntuż, ma jaħsbix tnejn. "Alla ma jehux pjaċir bil-boloh" (Koh 5,3). Ara x'jasal biex jgħid il-Proverbji. "Bħal kelb li jerġa jiekol dak li jaqla', hekk l-iblah li jtenni bluhatu" (Prov 26,11). "L-iblah jgħid f'qalbu, ma hemmx Alla". (Prov 14,1)

Ġesù kompli iżid: **U tqal**; il-grieg għandu wkoll *te kardia*, jiġifieri f'qalbkom. Id-dixxipli kienu nies ma jemmnux, jafu iva l-formola bl-amment u ma jharsux dak li hemm fil-kotba ta' Mose' u tal-profeti. L-Iskrittura hija midmuma minn 72 ktieb, pero' bejniethom jiffurmaw ktieb wiehed. Huwa ktieb qaddis, għaliex miktub bil-ġajnuma ta' l-Ispirtu s-Santu. Issa Ġesù qed jikkonferma li dak kollu li nkiteb f'dawn il-paġni kollox sehħ FIH. Mela jekk id-dixxipli ta' Ghemmaws ma jemmnux anqas ma jemmnu f'Ġesù.


Kull nhar ta' Hadd, jum il-Mulej, n-nisrani jiddisponi ruħu biex jisma' l-Kelma t'Alla. Magħha hemm imsieheb it-*targum*, l-ispjegazzjoni. Mela l-omelija. Waqt dawn il-mument, n-nisrani għandu jiehu atteġġjament, lest biex jisma' u jagħmel tiegħu l-messaġġ li jkun irid jasallu f'dik l-okkażjoni. Il-Kelma t'Alla ma teqdiemx, tghodd għal kulhadd, u kull żmien. **Thallilek f'qalbek is-serħan, u l-paċi**. Id-difett ikun geġ mhux le minn naħa tal-Kelma Spirata, daqskemm mid-dispożizzjoni ta' min jismagħha. Għalhekk huwa meħtieġ hafna l-mistrieħ ta' Jum il-Mulej.

## Il-ministeru ta' l-Ewkaristija (Lq 24,30-32)

Fuq l-insistenza qawwija u hierġa mill-qalb ta' dawk id-dixxipli, Ġesù daħal id-dar. "Ibqa' magħna, għax issa sar hafna hin u l-jum ġa wasal biex jintemm". Kemm hija stedina sabiha lil Ġesù! Huwa aċċettaha, tant li daħal magħhom u qağhad madwar il-mejda biex







jieklu bukkun flimkien. Izda waqt l-ikla, Ġesù ghamel erba' azzjonijiet li magħqudin flimkien, il-konkluzjoni hija li dan Ġesù ċelebra l-Ewkaristija magħhom. Dawn l-erba' azzjonijiet huma: (1) qabad il-hobż, (2) qal il-barka, *eucharistesas*, (3) qasmu, (4) tahlhom (Lq 24, 30). Dawn l-erba' espressjonijiet niltaqghu magħhom ukoll kull fejn fit-T.Ġ. saret iċ-ċelebrazzjoni ta' l-Ewkaristija. Mela (1) fit-twaqqif ta' l-Ewkaristija propju nhar Hamis ix-Xirka (Lq 22,19). Dan ghamlu Ġesù. (2) Fit-tagħlim ta' San Pawl lil Korintin (I Kor 11,23-24), (3) Meta Pawlu kien fi Troas fl-ewwel jum tal-ġimgħa qasmu l-hobż (Atti 20,7-11) (4) fuq il-bahar Mediterran qrib Malta (Atti 27,35).

U x'kien l-ewwel effett ta' din l-Ewkaristija fid-dar hemm f'Ghemmaws? "**Infethulhom għajnejhom u għarfuh**" (Lq 24,31). Interessanti kif f'it versi qabel, l-istess Luqa jikteb li għalkemm Ġesù nnifsu resaq fuqhom, mexa magħhom u kellimhom "ma setghux jagħrfuh" (24, 16). Issa dan il-"barrani" iċċelebra l-Ewkaristija u gara totalment l-oppost. L-espressjoni biblika "infethulhom għajnejhom u għarfuh" tfisser wisq aktar mill-kliem li fiha. Id-dubji kollha li kellhom qabel, id-dlam u d-dellijiet li hargu matul jiem il-passjoni u l-mewt, il-qtigh ta' qalb li għaddew minnu matul it-tliet ijiem li għaddew minn mewtu, issa f'daqqa wahda għab kollox u għarfu kollox ma' min kienu qeghdin. U dan gara minhabba l-Ewkaristija ċelebrata fid-dar tad-dixxipli.

Issa Jum il-Mulej li għalina l-insara jagħżilna u jagħmilna tassew segwaċi ta' dak li qam mill-imwiet nhar l-ewwel jum tal-ġimgħa, għandu jkun mħares minn tant tfixkil u taħbit żejjed. Fuq kollox iċ-ċentru ta' dan il-Jum għandha tkun l-Ewkaristija kif għamel Ġesù mad-dixxipli ta' Ghemmaws. Il-Papa Ġwanni Pawlu II fl-enċiklika "Il-Knisja Tgħix bl-Ewkaristija" jgħid li l-Ewkaristija għandha tkun iċċelebrata (a) b'mod dinjituż, (b) b'mod attent, (c) u b'mod ta' devozzjoni. Min iwarrab l-Ewkaristija f'dan il-jum ikun qed jitlef kull kuntatt mal-Mulej. X'hasra! X'ghamad għad għandna fuq għajnejna! Min jista' jorbotna u jgħaqqadna flimkien bhala nsara f'Jum il-Mulej daqs iċ-ċelebrazzjoni ta' l-Ewkaristija!

**Il-ministeru ta' xhieda. (Lq 24,33-35)**

F'din l-aħhar taqsima Luqa jpitter u jqiegħed il-bidla li grāt fl-intimu taz-żewġ dixxipli. Sejrin iterrqu lejn darhom

fid-dlam, bezziegħa, ma fehmu assolutament xejn, tilfu kull tama: **Jiltaqghu tassew ma' Ġesù u ssehh fihom il-bidla.** Huma kienu jafu li sar hafna hin, id-dlam riesaq sew, madankollu "dak il-hin stess qamu u regghu lura f'Ġerusalemm" ( 24, 33). Mixja ohra ta' madwar 30 kilometru!. Fil-Grieg hemm l-*awrist*, jġigifieri dak il-hin stess, mingħajr ma qagħdu jaħsbuha tnejn, telqu għand shabhom biex jgħidulhom x'gara u għadda minn għalihom. Il-biza' tal-lejl u d-dlam li jġib miegħu għabu għal kollox minn quddiemhom. U fil-fatt hekk gara tassew. Iltaqghu tassew ma' Ġesù u dan biddilhom. "U huma wkoll tarrfulhom x'kien għalhom fit-triq, kif kienu għarfuh fil-qsim tal-hobż).

Il-mistrieħ ta' Jum il-Mulej, joffri aktar hin u spazju biex dak li jkun jista' jiddedika xi f'it minnu għat-tagħlim, għal għajnuna u għal kull xorta ohra ta' filantropija. Il-qawwa **spiritwali li toħroġ minn Jum il-Mulej**, kif ukoll id-differenza ta' dan il-jum mill-jiem l-oħra tal-ġimgħa ġejja mill-fatt li f'dak il-jum partikulari Ġesù qam rebbieħ u glorjuż.



**HILITE**  
**HARDWARE STORE**  
**FRANCO - BELGE**  
**FIRE PLACES**

*Importers of*  
**Copper Pipes & Fittings**  
**Lava Solar Heaters**  
**Adensa Space Heaters**  
**and Fire Places**

---


113, St. Bert Street, Xewkija, Gozo  
 Tel: 2155 5736 • Fax: 2155 5525  
 Mob: 9947 8884

## DAWL GHALL-HAJJA

# KIF “DUN ĠORĠ” KIEN J

### 1 ELEVAZZJONI TA' L-ISPIRTU

1. Sinjur Alla, inti hawn u jiena fik.
  2. Sinjur Alla, kemm jiena obbligat lej!k!
  3. Sinjur Alla, thallinix wahdi ebda mument.
  4. Sinjur Alla, ghandi bżonnok u ghal kollox.
  5. Sinjur Alla, ahfirli ghax jiena kont ingrat lej!k.
6. Sinjur Alla, aghti glorkja mhux lilna, izda lil Ismek.
  7. Sinjur Alla, bil-Hniena tieghek hija mimlija l-art.
  8. Sinjur Alla, niringrazzjak għall-kbira mhabba tieghek lej!na.
  9. Sinjur Alla, inti tara qżież kull ma jgħożżu l-bnedmin.
  10. Sinjur Alla, inti habbejtna qabel ma habbejniek ahna.
11. Sinjur Alla, aghtina l-grazzja tieghek u ahna naghtuk qalbna.
  12. Sinjur Alla, inti thobb, u thobb ta' Alla li int.



13. Sinjur Alla, kemm huma tal-biża' l-opri ta' idej!k.
  14. Sinjur Alla, inti wahdek taj!eb; m'ghandek bżonn ta' hadd u ta' xejn.
  15. Sinjur Alla, inti Missier u bid-dieher tiehu kura ta' kulhadd.
16. Sinjur Alla, inti qaddis: kollox volontà tieghek minbarra d-dnub.
  17. Sinjur Alla, inti tilqa' biss it-talba ta' l-umli.
  18. Sinjur Alla, ikollna nistqarru li kollox irċevejna minnek b'xejn.

### 2 KOLLOKJU MA' ALLA

1. Sinjur Alla, jiena ghandi bżonnok ghal kollox: minghajrek xejn ma nista' naghmel: ghalhekk thallini qatt wahdi, la tabbandunanix meta tonqos fija l-hila tieghi.

Riflessjonijiet miġbura minn A.C.M.

# IFTAĦ QALBU MA' ALLA

Alla m'huw iex  
boghod minna,  
nzi fih ninsabu,  
fih ngħixu  
fih niċċaqalqu.


ja u benedizzjoni lil Ġesù Kristu Nazzarenu.

2. Sinjur Alla, inti thobbni tassew, kull gid inti ghamilthuli, u jiena wisq obligat lejk: niringrazzjak b'qalbi kollha u rizzolut li nibqa' niringrazzjak dejjem u kullimkien.
3. Sinjur Alla, għall-imghoddi ma nistax nahbilek li jiena ma obdejtex, u ghamiltlek azzjonijiet hżiena: imma nindem b' qalbi kollha u nitolbok li taħfiri, veru Missier tiegħi.
4. Sinjur Alla, bl-ghajnejn tal-menti tiegħi narak Sinjur ta' Maestà tremenda, u nhossni ninzel b'wiċċi ma' l-art u nadurak: ghax hadd m'hu bhalek u xejn ma huwa minghajrek: kollox minnek u permezz tiegħek.

5. Sinjur Alla, narak Alla tajjed, u nhossni ningibed lejk; narak Alla tal-providenza u nhossni nistrieħ fik: narak Alla ġust u nhossni nibza', narak Alla omnipotenti u sapjenti, u nhossni nitghaxxaq bik.
6. Sinjur Alla, Inti int li inti, u jiena xogħol tiegħek: iffurmajtli ġisem u tajtni ruh fuq ix-xbieha tiegħek; iżda billi hallejtli liberu, jiena dejjem fil-periklu li mmeri l-volontà tiegħek jekk inti ma tassistinix bil-grazzja effikaċi tiegħek. Għandi bżonnok għal kollox: għalhekk la tabbandunanix meta tonqos fija l-hila tiegħi.

## 3 ORAZZJONI TAL-QALB

1. Sinjur Alla, int hawn, u jiena fik. Hekk għallimna l-apostlu tiegħek San. Pawl: li fik ingħixu, fik niċċaqilqu, u fik ahna ahna, bħal huta fl-ilma. Fakkarna spiss f'din il-verità.
2. Sinjur Alla, agħtina l-grazzja tiegħek biex inkunu nistgħu nobduk, u f'kollox naghmlu l-volontà santissima tiegħek, ghax minghajrek ma nistgħu naghmlu xejn.
3. Sinjur Alla, ahna wisq obligati lejk għall-ġid li ghamilt u li tagħmel lilna bnedmin: grazzi, Sinjur Alla, u aħfrilna, Sinjur Alla, veru Missier ta' kulhadd.
4. Sinjur Alla, agħtina l-grazzja li nagħtu qima lil Marija Santissima biex hija bil-potenza tagħha tidhol għalina quddiemek, u niġu meħlusin mill-ghedewwa ta' ruhna, u ta' ġisimna.
5. Sinjur Alla, nitolbok li bil-hniena tiegħek teħlisna minn kull periklu tar-ruh, u tal-ġisem, ghax jekk ma tindukraniex int, kollox għalxejn.







# IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IT-TIELET PARTI)

## IL-KNISJA: MISTERU U SAGRAMENT TA' KRISTU

Il-Kostituzzjoni tal-Konċilju Vatikan II, "*Lumen Gentium*" (n.3) tghidilna li "Biex itemm ir-rieda tal-Missier, Kristu inawgura fl-art is-Saltna tas-Sema u rrevelalna l-misteru tagħha u bl-ubbidjenza tiegħu temm il-fidwa. Il-Knisja jew is-Saltna ta' Kristu, li għandha l-bidu tagħha f'misteru, tikber fid-dinja b'mod li jidher, bis-setgħa ta' Alla". Hekk ukoll il-Katekiżmu tal-Knisja Kattolika (n.753) jafferma li "Ir-Rivelazzjoni titkellem dwar il-misteru tal-Knisja, li qatt ma se naslu biex nifhmuh kollu kemm hu".

Madanakollu il-verità li l-Knisja hija misteru, mhix xi tagħlim ġdid għaliex diġà kienu jemmnuha l-insara ta' l-ewwel żminijiet; difatti San Pawl kien jaf biha u xandarha meta l-Knisja sejhilha "misteru kbir"; "Alla temm il-pjan tal-misteru, li kien mohbi sa minn dejjem f'Alla li halaq kollox" (*Efes.3,9-10*), "Dan il-misteru - qiegħed ngħid għal Kristu u l-Knisja - huwa kbir" (*Efes.5,32*).

Jekk barra mir-raġuni, ninqad ukoll bil-fidi u nfitxu li nifmu x'tghidilna r-Rivelazzjoni, nindunaw li l-Iskrittura Mqaddsa tridna nemmnu li l-Knisja hija misteru, li fil-bidu ma konniex nafuh, imma li issa gie rivelat lilna u parti minnu diġà sehh "Hu għarraffa l-misteru tar-rieda tiegħu; il-pjan li għogbu jfassal fih minn qabel u li kellu jsehh meta tasal il-milja taż-żminijiet, jigifieri li kollox jingabar taht Ras wahda li huwa Kristu" (*Efes.1,9-10*).




Il-Knisja - kif jgħalliem il-Konċilju Vatikan II għandha "il-karatteristika li hi fl-istess hin umana u divina, viżibbli iżda mogħnija b'realitatiet li ma jidherx, mhegga fix-xogħol u medhija fil-kontemplazzjoni, preżenti fid-dinja, iżda wkoll miexja lejn is-Sema. Dan kollu jsehh fiha b'mod illi dak li fiha uman huwa ordnat u subordinat għal dak li hu divin, dak li jidher għal dak li ma jidherx, l-azzjoni għall-kontemplazzjoni, ir-realtà preżenti għall-belt li għad trid tiġi u li ahna qegħdin infittxu" (*Sacrosanctum Concilium*, n.2).

### Żviluppi fl-ekkleżjologija

Matul it-tieni millennju, l-iktar fl-apoloġetika tal-perijodu tal-Kontro-Riforma, billi ċerti teologi, tkellmu l-iktar fuq il-Knisja bhala istituzzjoni u fuq il-ġerarkija ekkleżjastika, kienet giet aktarx traskurata d-dimensjoni tagħha bhala misteru u sacrament, li fl-ewwel millennju kienet tinghata iktar importanza.

It-teologi Sailer, Mohler, u Scheeben, insistew li dak li huwa viżibbli fil-Knisja, ma kienx ir-realtà kollha tagħha. Imbagħad it-tagħlim tagħhom dwar l-aspett intern u invizibbli gie integrat fil-viżjoni shiha li nsibu fil-*Mystici Corporis* fejn, fost l-ohrajn jingħad "Kif ir-Redentur Divin bagħat l-Ispirtu Paraklitu tal-verità, biex b'mandat tiegħu jriegi l-Knisja b'mod invizibbli, hekk ukoll ordna lil Pietru u lis-suċċessuri tiegħu biex bhala rappreżentanti viżibbli fuq l-art tal-Persuna tiegħu, jigvernaw is-socjetà nisranija". L-enċiklika "*Mystici Corporis*" tagħmel enfasi fuq dan it-tagħlim: hemm Knisja wahda, realtà b'żewġ aspetti, iżda misteru wiehed.

Il-Konċilju Vatikan II, mingħajr ma jinneġa l-karattru ġuridiku li għandha l-Knisja bhala socjetà viżibbli, ma naqasx li juri wkoll l-aspett misteriku tagħha. Għalhekk, fl-ewwel kapitlu tal-Kostituzzjoni "*Lumen Gentium*" il-Konċilju jippreżentalna l-Knisja fid-dawl tal-misteru ta' Kristu u jemfasizza d-dimensjoni umana u divina tagħha.



“B’analogija xierqa ghalhekk, wiehed jista’ jxebbah il-Knisja mal-misteru tal-Verb magħmul bniedem, infatti, kif in-natura li ha l-Verb isservih ta’ organu haj ta’ salvazzjoni, magħqud mieghu b’mod li ma jinhallx, hekk b’mod jixxiebah, l-organizmu soċjali tal-Knisja jservi lill-Ispirtu ta’ Kristu li jagħtih il-hajja, biex il-ġisem jikber dejjem iktar (cf. Efes.4,16) (*Lumen Gentium*, n.8).

Il-Knisja hija mxebbha mal-misteru tal-Verb Inkarnat. Ghax bhal ma hu ha fuqu n-natura umana, b’mod simili, Huwa ried li l-Knisja jkollha struttura soċjali vizibbli.

#### *Il-Knisja: Realtà divina u umana*

Nghidu li l-Knisja hija misteru ghaliex hija realtà divina u umana. Hija divina ghaliex hija komunità li ghandha l-bidu tagħha fi Kristu, hija ggwidata u ispirata mill-Ispirtu s-Santu, li jinkwadraha fil-pjan ta’ Alla. “Il-misteru tal-Knisja mqaddsa - jghidilna l-Konċilju (*Lumen Gentium*, n.5) - juri ruhu fl-istess twaqqif tagħha. Ghaliex il-Mulej Ġesù ta bidu lill-Knisja tiegħu, meta xandar il-Bxara t-tajba, jiġifieri l-wasla tas-Saltna t’Alla”.

Minhabba din id-dimensjoni divina, ahna nemmnu fil-Knisja, u dan ifisser kemm li ahna membri tagħha, kif ukoll li ahna naċċettawha bhal opra ta’ l-Ispirtu s-Santu. Ladarba ġejja minn Alla, il-Knisja hija don jew rigal li Huwa jagħti lilna, iżda mhux minghajr xi kundizzjonijiet u dmirijiet li għandhom josservaw dawk li jidhlu fiha. Hija aċċessibbli biss għal dawk li jemmnu fiha ghaliex jemmnu fi Kristu, l-Iben t’Alla li waqqasla u li jibqa’ magħha sa l-ahhar taż-żminijiet.

Nghidu wkoll li l-Knisja ghandha karattru uman ghaliex hija komunità ta’ persuni umani, soċjetà u realtà storika li tidher u li jista’ jkun jaf biha kulhadd. Għal din ir-raġuni, huwa possibbli li jagħmlulha analiżi soċjoloġika jew ideoloġika. Madanakollu dan l-istudju jew riċerka dwar il-Knisja, ma jista’ jasal qatt biex jagħti tifsira shiha tal-

Knisja bil-misteru tagħha; izda jista’ jiswa biss biex jiddeskrivi xi għamliet storiċi ta’ l-imġiba tal-membri li hemm fiha. Għan-nisrani li jemmen, analiżi bhal dawn, għad li għandhom il-valur tagħhom, iżda ma humiex biżżejjed biex jasal halli jagħraf in-natura vera tal-Knisja u jingibed biex ihobbha u jemmen fiha.

Fil-Knisja, mela ninnotaw żewġ aspetti fundamentali; hemm l-aspett divin u invizibbli li jagħmilha ġisem haj, ghaliex l-Ispirtu s-Santu mogħti minn Kristu, jsawwab fiha l-kariżmi u setgħat spiritwali, imexxiha, iżommha dejjem żagħżugħa u jagħmilha denja li tissejjah qaddisa, wahda u universali.

Hemm ukoll l-aspett uman u vizibbli l-“*congregatio fidelium*” l-għaqda ta’ l-insara, jiġifieri ahna, li niffurmaw il-ġisem soċjali ta’ Kristu bhala membri tiegħu. Għalhekk il-Konċilju jwissi li “Is-soċjetà mogħnija b’organi ġerarkiċi u l-ġisem mistiku ta’ Kristu, l-assemblea li tidher u l-komunità spiritwali, il-Knisja fuq l-art u l-Knisja li diġà qegħda tgawdi l-ġid tas-Sema, m’għandhomx jitqiesu bhala żewġ realtajiet differenti, iżda bhala realtà wahda kompleksa magħmula minn element uman u element divin” (*Lumen Gentium*, n.8).

(*Jissokta*)



**gozo  
press**

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

**FOLKLOR  
GĦAWDXI**

*Anton F. Attard  
jirrakkonta  
u jfisser...*

# *dravvjet missirijietna*

© Anton F. Attard

## **IL-BIEDJA F'GĦAWDEX**

*(L-Erbgħa u Hamsin Parti)*

*(jaqbad mal-harga ta' qabel)*

## **IL-BIEDJA FI ŻMIEN IL-GWERRA**

### **Il-Qerda tal-Harrub fl-Ewwel Gwerra**

Fis-seklu dsatax il-bdiewa tagħna kienu hawlu għadd kbir ta' sigar tal-harrub, l-aktar f'artijiet xaghrin. Dawn is-sigar kibru u bdew jagħtu l-frott. Izda gara li fl-Ewwel Gwerra Dinjija (1914-1918) naqas il-faham u l-bdiewa tagħna bdew jaqtgħu u jkissru dawn is-sigar biex l-injam tagħhom jinharq minflok il-faham. Wara xi żmien il-Gvern intebah bl-istragi li kienet qiegħda ssir u fl-1917 hareġ liġi biex iwaqqaf din il-herba kollha. Imma laħqu nqerdu għadd kbir ta' sigar tal-harrub, taż-żebbuġ u tal-lewż, u hekk il-hsara kienet saret.

### **Fit-Tieni Gwerra Dinjija**

Fi żmien it-tieni gwerra (fl-1942) l-popolazzjoni ta' Malta u Ghawdex kienet tlaħhaq 270,000 ruħ. Il-għadd tal-bdiewa li kien hawn f'dawn il-gzejjer dik il-ħabta kien dak ta' *circa* 13,000 bidwi. Il-għadu dik il-ħabta kien qiegħed jiffa' l-bombi kullimkien u jkisser u jharbat l-ibliet tagħna bil-knejjes u l-bini tagħhom. Kien qiegħed ukoll jagħmel assedju halli ma jhalli ebda bastiment tan-Navy Ingliża jersaq imghobbi bl-ikel u l-munizzjon lejn dawn il-gzejjer. Il-għadu ried litteralment joqtolna bil-guħ.

Għalhekk, il-Gvern kellu jindaħal mal-bdiewa halli t-kabbir ta' l-uċuh tar-raba' jkun b'xi mod ikkontrollat fis-sens li l-bdiewa kellhom ikabbru dawk l-uċuh li jrid il-Gvern. Issa gara li xi bdiewa bdew igergru għax qalu li r-raba' ma tistax tiżra' fih dak li trid, imma skond in-newba, għax inkella ma tiħux uċuh tajba. Għalhekk il-Gvern hatar xi Uffiċjali Distrettwali f'Malta u Ghawdex biex dawn l-uffiċjali jkunu jistgħu jtkellmu mal-bdiewa u jfelmuhom il-ħtieġa li fiċ-ċirkustanzi ebsin tal-gwerra wiehed jisma' minn dak li kienu qegħdin jgħidu l-awtoritajiet. Dawn l-uffiċjali kellhom ukoll jisimghu dak li kellhom xi jgħidu l-bdiewa għax il-Gvern ried li jekk il-bidwi jkollu idea tajba biex ikabbar l-ikel, allura dan seta' jagħtih il-permess li jkabbar dak li jkun irid il-bidwi ladarba kien xorta wahda se jservi biex jittaffa l-guħ. L-Uffiċjali Distrettwali ta' Ghawdex kienu jinsabu r-Rabat u x-Xagħra.

L-Ordinijiet li hareġ il-Gvern u li kienu jolqtu l-bdiewa kollha kienu dawn: li kull bidwi kellu jizra' nofs ir-raba' ticghu qamh

jew xgħir, u l-bqija għelejjel ohra ta' l-ikel, imma kemm jista' jkun patata. Id-Dipartiment tal-Biedja beda wkoll johroġ perjodiku ta' darbtejn fix-xahar biex iżomm il-bdiewa agġornati b'dak li jkun għaddej halli l-provvista fil-gzejjer tagħna tinzamm adegwata u jipprova jfiehnhom li żmien il-gwerra ma kienx l-istess bħal żmien il-paċi.


Għal dawk il-bdiewa li kellhom il-bhejjem, il-Gvern ordna wkoll li l-bidwi ma setax iħalli iżjed minn tomnejn raba' silla u nofs tomna raba' furraina għal kull bhima tax-xogħol li jkollu. Min kellu xi silla żejda kellu jhartha malli jkun jista' u jara liema hi l-aħjar biex iħalli lilha u jneħhi l-agħar. Fejn kienet tinharat is-silla, kellhom isiru l-uċuh ta' l-ikel biex il-poplu jkollu x'jiekol. Għall-istess raġuni ġilbiena bajda u sewda ma setgħux jinzerghu għax aħjar fula jew piżella minnhom. Iz-żofżfa kienet tista' tinżera' għax din tinżera' għall-imwahhar wara wiċċ iehor.

Il-bdiewa kellhom jiehdu hsieb jerfghu ż-żerriegħa tal-patata mill-isbax xtieli, u li ma jkunu mimsusa b'ebda mard. Kienu jissemew żewġ mardiet: il-marda tal-Werqa tat-Tbajja' u l-marda tal-Werqa Mgġieghda. Ix-xtieli morda ma kinux jagħmlu hlief patata rqiqa.

Il-bdiewa kienu mheggin biex jerfghu l-patata taż-żriġ għall-wiċċ tar-rebbiegħa sa mix-xahar ta' Novembru u jaħznuha x'imkien fil-frisk fejn kellha tinzamm imrewha tajjeb. Fil-każ li mbagħad kienet tidhol il-patata taż-zerriegħa minn barra, allura l-patata merfugħa għaž-żriġ setgħet tintuża għall-ikel. Fl-1942 il-Gvern ordna li l-patata ma kellhiex tinqala' qabel il-21 ta' Novembru. Fil-10 ta' Ottubru kienet diġa' bdiet tidher il-patata. Din kienet patata żgħira, daqs ġewża. Kienet tinqala' għax kienet iġġib prezz tajjeb. Imma patata maqlugħa kmieni żzejjed ifisser hafna telf, telf għall-bidwi u telf mill-prodott bhala ikel. Biex ma jhallix li jsir dan il-hela l-Gvern ordna li l-patata għandha tinqala' wara l-21 ta' Novembru.

### **Ful u Piżelli qalb id-dwieli**

Fi żmien il-gwerra l-Gvern ordna biex il-bdiewa jizirghu l-ful u l-piżelli qalb id dwieli. Naturalment, mhux il-bdiewa kollha





qablu ma' din l-ordni għax qalu li l-ful u l-piżelli kienu se jiehdu s-sustanzi kollha ta' l-art li kienu qeghdin għad-dwieli.

Izda l-argument tal-Gvern kien li l-bdiewa xorta wahda ġie li kienu jhallu l-Ingliża tikber qalb id-dwieli biex imbagħad jaqtgħuha u jagħilfuha lill-bhejjem tagħhom. L-Ingliża wkoll tixrob is-sustanzi mill-art u l-gheneb kien isir xorta wahda. Il-ful u l-piżelli ma kinux se jixorbu sustanzi mill-art aktar mill-Ingliża. Għalhekk setgħu jtkabbru qalb id-dwieli fi żmien meta l-ikel kien bżonnjuż hafna.

Għalhekk, għalkemm l-ideal dejjem kienet li qalb id-dwieli ma jinżera' xejn u l-art tinhadem biex jitneħħa l-haxix hażin, fi żmien ta' gwerra kienet haġa sewwa li fir-rebbiegħa jittiehed ukoll wiċċ ful jew wiċċ piżelli.

Għalkemm il-gheneb tajjed għas-saħħa, m'huwiex wiehed mill-prodotti ewlenin għall-hajja. Għalhekk, dwieli ġodda ma setgħux jithawlu u l-Gvern ma bieghx ix-xitel tas-soltu.

### Patata qalb il-qaqoċċ

Xi drabi t-tkabbir ta' wiċċ qalb wiċċ iehor ma jmurx tajjed u jiġi intakkat mill-mard. Per eżempju, fi żmien il-gwerra wkoll il-wiċċ tal-patata miżrugħ qalb il-qaqoċċ safa ntakkat mill-mard. Però, meta l-Gvern sar jaf b'dan, il-bdiewa hađu raġun.

### Sigār tal-Frott

Dawk li kellhom is-sigār tal-frott, l-aktar jekk dawn ma kinux imhawlin sfiq, kellu jsir kull mezz biex fix-xitwa jtkabbar bejniethom xi wiċċ hafif, almenu qabel ma jibdew jiżharu, jiġifieri qabel ma jibdew itellgħu l-weraq. Fejn hemm is-sigār tal-harrub u tal-halib (tat-tin), il-bdiewa kienu mħajra biex hemm jagħmlu l-furrajna minflok ma jagħmluha f'raba' tajjed.

### Swieq u Qerq

Minhabba l-prezz għoli tal-prodotti tar-raba' fi żmien il-gwerra kien hemm tgergir li l-bdiewa kienu qeghdin jimlew il-prodotti tagħhom fid-dugh kif ġie ġie u biex ukoll iqarrqu, iħalltu mal-prodotti ilma, hamrija, zkuk biex l-użin dejjem ikun ikbar u jithallsu tiegħu.

**Il-Qara' Bagħli.** Per eżempju, il-qara' bagħli kien jimtela fil-mezez. F'mezza wahda kont issib qara' bagħli minn daqs ġewża sa daqs dulliegha.

**Il-Qara' Aħmar.** Il-Gvern tkellem mal-bdiewa u mbagħad għamel il-prezz £5 il-qantar. Il-bdiewa kollha kienu kuntenti bil-prezz, għax prezz ta' 5s (25c) il-wiżna bl-ingrossa kien prezz mhux biss tajjed, imma tajjed iżżejjed. Izda kien hemm x'uhud li flok taw il-qara' lill-Gvern hbewh bil-hsieb li wara jbigħuh bil-gholi. Imma l-Gvern għamel dak il-prezz u hallih hekk biex min heba l-qara' jkun għamel hekk għalxejn.

Il-Gvern imbagħad beda jirrekwiżizzjoni l-qara', jiġifieri jiehdu bilfors. Izda dak il-qara' li kien jaqbad kien inaqqas għaxra (10) fil-mija tal-prezz u jiehdu bil-prezz tarrekwiżizzjoni. Min kien jaqbad u jiehu l-qara' lill-Gvern hu stess kien jiehu żewġ soldi (2d) fil-wiżna iżjed tat-trasport.

**Il-Kaboċċi.** Il-kaboċċi kienet timtela fi xkejjer kbar. Kien hemm min jahseb li l-bidwi jew is-sensal li hadha għand il-pitkal għaddasha fl-ilma bix-xkora b'kollox, għax minn barra, ix-xkora kienet tkun għasra minn tarf sa tarf. Dan kien jiġri għax il-prezz jithallas skond l-użin u, għalhekk, min jagħmel dan ix-xogħol li jithallas ukoll tal-piż ta' l-ilma bhala użin tal-kaboċċi.

Hafna inkwiet kien jinqala' wkoll għax kull darba li kienet tintizen, il-piż tax-xkora kien dejjem jonqos għax l-ilma biċċa jiskula u biċċa jinxf.

Għalhekk il-Gvern ta ordni li l-hxejjex imxarrbin, meta jintiznu kellu jinqatgħalhom tant piż ta' l-ilma. Il-bdiewa kienu wkoll imwissija li hxejjex imxarrba jishnu fi żmien 24 siegħa.

**Il-Patata.** Il-Gvern kien iħallas £10 il-qantar tal-patata biex imbagħad ibighha lill-pubbliku bil-£1.13s.4d (Lm1.66,6) il-qantar. Bla dubju ta' xejn wiehed kien jistenna li l-bdiewa kellhom jiehdu l-patata safja u nadifa. Imma ġara li xi bdiewa bdew iħallu hafna hamrija magħha u stennew li l-Gvern iħallashom tal-hamrija bil-£10 il-qantar!

Allura fejn ikun hemm patata kollha hamrija l-Gvern beda jaqta' tnejn fil-mija mill-piż.

**Il-basal.** Malli l-basal tneħħa minn fuq il-lista tal-mieta, beda minnufih jidher fis-suq. Izda malli reġa' deher fuq il-lista bil-prezz ta' 1s 4d (6c6) ir-ratal bl-immnut (6s - 30c - il-wiżna bl-ingrossa), allura reġa' malajr inheba! Dan ġara avolja meta jidhol iż-żmien il-basal jibda jnibbet u jitlef mill-piż minn 15 fil-mija 'l fuq.

### Ghawdex ikbar minn Sqallija!

Fi żmien it-Tieni Gwerra Dinjija dahlet il-lieva. Dan ifisser li ż-żgħażaġh minn tmintax-il sena 'l fuq kienu jittiehdu suldati bilfors. Fost dawk eżenti mis-servizz kien hemm il-bdiewa u wliedhom billi dawn kienu meħtieġa biex jipprovdru l-ikel. Imma biex wiehed jehles mil-lieva kien irid jiddikjara kemm għandu raba' x'jahdem. U jingħad li kulhadd beda jżid tant li jekk wiehed kellu jghodd ir-raba' kollu li ddikjaraw il-Ghawdxin kien isib li Ghawdex huwa ikbar minn Sqallija! Xi ftit eżagerata, imma din tingħad biex kulhadd ikun jaf kemm kienu jżidu l-ammonti tagħhom il-bdiewa Ghawdxin biex jehilsu mil-lieva.

### Thin tat-Tgham

Fi żmien il-gwerra l-bdiewa Ghawdxin ma kinux batew daqs il-Maltin minhabba li kollox ma' kollox fi ġżirita kien hawn iżjed ikel minn Malta. F'Ghawdex kien hawn jahdmu wkoll xi mtiehen tal-miexi bil-kuntrabandu, u jidher li l-awtoritajiet kienu jagħilqu għajn wahda. Dawn kienu jithnu t-tgham bis-sistema l-antika. Wara t-thin il-mara tad-dar kien ikun għad baqgħalha biċċa xogħol biex tgharbel it-tgham mithun halli minnu tiehu d-dqiq li jkun tajjed biex tagħgnu hobż.

Missieri kellu bagħla li kienet għadha żaġhżuġha u kien imur jithan fil-mithna tal-Għarb. Issa kien ikun hemm bdiewa li ma kellhomx bhima. Allura l-bagħla tagħna kienet tibqa' tithan ta' dawn ukoll, u hekk missieri mhux biss kien jithan tiegħu, imma jdahħal ukoll xi haġa tal-flus talli jkun tahnihom bil-bagħla tiegħu. Imma mbagħad il-bagħla ma kenitx tkun trid tersaq 'l hemm iżjed! Sinjal li t-thin kien xogħol iebes u mhux hafif bħalma wiehed jahseb.

### Il-Ġabra tal-Qamħ

Meta l-Gvern, imbagħad, fl-1942 għamel il-ġabra tal-qamħ għax Malta kienet waslet biex tibda tbatu għu kbar, il-bdiewa Ghawdxin kienu ġenerużi u taw tgham biżżejjed biex Malta zammet talinqas sakemm dahal il-Convoy ta' Santa Marija fis-sajf ta' dik is-sena, u hekk Malta ma ċedietx u baqgħet tikkumbatti mal-ghedewwa.

**LETTERATURA GHAWDXIJA**

Poeziji

**KARBA TAL-MIDNEB**

Mulej  
 Inhossni tifel żghir mitluf fil-folla  
 ifittex lil missieru li sparixxa  
 waqft migbud inhares lejn vetrina  
 mimlija ġugarelli w xerbitelli  
 biex inti ghebtli hesrem minn quddiem  
 u bqajt mibluġh inhares bla ma nara.

Mulej  
 ejja fittixni int, thallinix wahdi  
 tiqafx qabel issibni u terfaghni  
 u tghajjatx miegħi wisq meta niltaqgħu,  
 ghannaqni m'ghonqok shun u busni bewsa.

*Carm C. Cachia***HSIBIJJETI**

Hsibijjeti friefet il-lejl  
 Għanqbut ixekkel l-awtur tiegħu.  
 Tursin il-bir fl-irwieh.

Turġien u kantini li jwasslu fid-dlam  
 Xfar l-irdum, għammieq imċajpar

Għasafar jittajru 'l fuq mis-sisien  
 Tingiż il-kuxjenza mitluf f'hondoq ċiniku.

Qabel tiswir il-fehma kont rieqed  
 Xhin rabbejt il-ġwienah darbuni  
 Fil-ġlieda ma' l-anglu divin ghotort  
 Izda hriġt hieni għaliex hieles.

*Alfred Grech***L-GHID MAGHNA**

L-Ghid!  
 Fil-lewża mwarra,  
 iż-ziffa ta' April  
 tpespes ġentili  
 l-ewwel kelma ta' imħabba.

L-Ghid!  
 B'twerżiqa gergurija,  
 ir-regina ta' l-arja  
 il-huttafa, tvarja  
 u tfittex il-fergħa u l-bejta.

L-Ghid!  
 Jinfed it-tajjar safi  
 tas-shab, ferrieħi  
 jiddi fuq id-dinja  
 l-iżmalt f'nir is-smewwiet.

L-Ghid!  
 Ir-ruh mghoxija  
 ma' Kristu Irxox  
 jitwieled mill-ġdid il-farag  
 li jseddaq, ituq...jifdi.

*E. Murari*

(maqluba għall-Malti mit-Taljan minn  
 Michael Grech)

**IX-XIĦ**

*Il-mara thares lejn żewġha, ixjeh minnha  
 u tghid jew bħal tghanni:*


Hanini mar il-baħar,  
 kif tbiddel bix-xjuħija,  
 illum m'inix niftaħar  
 bis-saħħa u s-sbuħija.

Kemm kien hemm nies iħarsu  
 meta hriġna flimkien -  
 "Dawn għadhom kemm jitgharrsu?  
 jew ballu tal-ġirien?"

Din kienet l-ewwel haġġa  
 biex nidhru ma' xulxin.  
 Xi żmien! żgur qatt ma jarga'  
 jġina l-ferħ t'ghoxrin.

Kif għadda ż-żmien, kif xjahna!  
 qisna murtal tal-ftuħ  
 fl-aħħar jibqa' biss dahna,  
 duħħan, ġisem mitruħ.

*Marcell Mizzi*



# Ghawdex 300 sena ilu

Paġna mill-Arkivju Nazzjonali -153


Joseph Bezzina

Ricerka ta'

© 2007

## L-Arloġġ taċ-Ċittadella

Id-dokument numru mija u tlieta u hamsin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex hu dwar hlas lill-persuna responsabbli mill-arloġġ taċ-Ċittadella u hwejjeġ oħra. Il-hlas kien awtorizzat nhar is-17 ta' April, 1707. Jinsab registrat fid-disa' volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530 - 1798), manetta (1706 - 1707), folju 22v (NAG, UG, Acta, 9/1706-1707, f. 22v).



Din hi traskrizzjoni ta' l-awtorizzazzjoni tal-hlas:

*Signore Notaio Aloysio Grech, giurato e tesoriere, di questa Università del Gozo pagarete a Mastro Lazzaro Vella, Armiere, Scudi undici di moneta; se gli devono per suo salario di mesi quattro cominciati il primo Gennaio ultimo passato da finirsi l'ultimo istante a ragione di Scudi trenta tre l'anno; cioè Scudi 8 per livare giornalmente li contrappesi dell'orologio di questo Castello e Scudi 25 per pulire, accomodare, e risciarire l'armi dell'Armeria gnellah casa Gubernatoriale e Torri di detta Isola; gli da detta Università per suo tratennimento di che tirano nostra cautela ponerete a usali conti, li 17 aprile 1707.*

L-Università ta' Ghawdex, permezz ta' dan id-dokument, qiegħda tawtorizza lin-Nutar Aloysio Grech, ġurat u teżorier tagħha, halli jagħmel hlas ta' hdax-il skut lil Mastru Lazzru Vella. Din kienet paga ta' erba' xhur, mill-1 ta' Jannar sat-30 ta' April, 1707. Mastru Vella kellu żewġ xogħlijiet ma' l-Università.

L-ewwel wieħed kellu x'jaqsam ma' l-arloġġ taċ-Ċittadella. Dan l-arloġġ, li għadu wieqaf sa llum fuq ir-riħ tal-Pjazza tal-Katidral, inbena fis-sena 1639 bil-hidma ta' Girolamo Castelnovo, dak iż-żmien Gvernatur ta' Ghawdex. L-arloġġ, fil-bidu kellu kwadrant wieħed biss. Il-kwadrant hu l-wieċ ta' l-arloġġ, jiġifieri d-dawra tonda fejn jidhru s-siġhat u l-minutieri. Dan il-kwadrant kien faċċata tal-Knisja Matrici u Kollegġjata ta' Ghawdex. It-tieni kwadrant, dak li jħares lejn ir-Rabat, kien miżjud fis-sena 1739. Dik il-

habta kien idoqq biss is-siġhat. Fl-1806, il-magna kienet irraġgata biex idoqq kull kwarta. Dam jintuża sas-sena 1858.


Lazzru kien obligat ta' kuljum itella' l-kontrapiz jew il-mazzri ta' dan l-arloġġ. Il-mazzra kienet toqol tal-hadid jew taċ-ċnagen marbuta b'kantina jew habel mar-rotta l-kbira ta' l-arloġġ. Din ir-rotta kienet iddur bil-piz tal-mazzri jiġbdu 'l isfel u hekk iddawwar il-minutieri ta' l-arloġġ. Jidher minn dan id-dokument li taħt il-binja ta' l-arloġġ kien hemm tromba fonda biżżejjed biex il-mazzri jdumu jiġbdu ma' l-erbgha u għoxrin siegħa qabel ma jaslu fil-qiegh.

Darba kuljum Lazzru kien imur jerga' jtella' dawn il-mazzri 'l fuq biex l-arloġġ ma jiqafx juri l-hin. Ta' dan kellu s-somma ta' hdax-il skut (•2.13) fis-sena.

It-tieni, Lazzru kien ukoll obligat li jzomm f'kundizzjoni tajba l-armamenti ta' l-Università ta' Ghawdex. Dawn l-armamenti kienu fl-armerija li kien hemm mad-dar tal-Gvernatur ta' Ghawdex fl-istess Ċittadella u mxerrda fid-diversi torrijiet fuq il-kosta tal-gżira ta' Ghawdex. Kellu b'mod regolari jagħmel tliet hwejjeġ. L-ewwel, inaddaf l-armamenti; it-tieni, isewwi xi ħsarat li jsib fihom; u t-tielet, jobrox is-sadid li setgħu jrabbu minn żmien għal żmien. Ta' dan kellu tnejn u għoxrin skut (•4.27) oħra fis-sena.

Il-paga shiha ta' sena kienet għalhekk ta' tlieta u tletin skut (•6.40) – paga tajba għal dak iż-żmien għax dan ix-xogħol ma kienx jehodlu l-jum kollu u, għalhekk, seta' faċilment jagħmel ċekċik ieħor, xogħol part-time ngħidu llum.






# MILL-KUNSILLI LOKALI TA' GHAWDEX


*Informazzjoni u Rapporti mibghuta  
mis-Sindki tad-diversi Kunsilli Ghawdexin*

## Hidma mill-Kunsill Lokali ta' Sannat ghall-gid tas-Sannatin

Jikteb Anthony Mercieca, Sindku ta' Sannat




### Il-Park Reġjonali tal-Wied ta' Mgarr ix-Xini




Proġett innovattiv huwa dak li jitratta l-wied ta' Mgarr ix-Xini bhala park reġjonali. Il-proġett qiegħed isir mill-Kunsill Lokali ta' Sannat flimkien ma' dak tax-Xewkija minhabba li l-wied imsemmi jiffirma parti mill-konfini taż-żewġ lokalitajiet. Biex ikun jista' jitwettag il-proġett, twaqqaf *Action Committee* bejn iż-żewġ Kunsilli Lokali bil-ghan li jkun jista' jikkordina mill-qrib ix-xogħol marbut mal-proġett.

### Proġett ta' Restawr ta' Kalkara tal-Ġir u l-bini ta' Uffiċċju Amministrattiv Ġdid

Il-Kunsill ser jibni uffiċċju amministrattiv li ser ikollu miegħu ċentru kulturali u soċjali. F'dan iċ-ċentru ser tiġi trasferita wkoll il-librerija tal-lokal biex ikun hemm iktar faċilitajiet u spazju għal iktar kotba. Dawn is-servizzi ser ikunu kollha aċċessibbli kemm għall-anzjani, kif ukoll għal persuni bi bżonnijiet speċjali.



Flimkien ma' l-uffiċċju amministrattiv qed tiġi restawrata l-Kalkara tal-Ġir li originarjament kienet mithna tar-rih. Wara, din bdiet tiffunzjona bhala Kalkara tal-Ġir. Wara snin twal li kien ilha mitluqa, il-Kunsill beda x-xogħol ta' restawr fuqha biex isalva dak li fadal mill-istruttura, filwaqt li jsir użu utli minnha bhala attrazzjoni tar-rahhal. Dan ix-xogħol kien qed isir bil-ghajjnuna tal-Ministeru għal Ghawdex li pprova l-haddiema għal dan il-proġett, filwaqt li l-Kunsill kien qed johroġ il-materjal



u l-ghodda biex isir dan ir-restawr. Dan ix-xogħol kien qed isir taht it-tmexxija tal-Perit Ivana Farrugia li hi speċjalizzata fir-restawr. Madwar sena ilu dawn il-haddiema tnehhew u ma gewx lura u x-xogħol waqaf. Min-naħa tal-Kunsill saru diversi tentattivi biex jingiebu lura dawk il-haddiema li kienu qed jagħmlu x-xogħol ta' restawr. Dawn l-aħħar gimghat intbagħtu tliet haddiema biex jagħmlu xogħol ta' tikkil. Dan kien l-uniku ghajjnuna li l-Kunsill qatt inghata mill-Ministeru għal Ghawdex f'dawn l-aħħar snin. Nittamaw li hekk kif ilestu dawn il-haddiema, jingabu haddiema ohra biex ikomplu x-xogħol fuq il-gebel li jrid jinbidel. Tajjeb li wieħed isemmi li l-Kunsill suppost li għandu tliet haddiema tal-gvern, assejntati

miegħu, iżda fil-fatt għandu wiehed biss. Ipprotestajna u ktibna diversi ittri biex tittranga s-sitwazzjoni. Nisperaw li din id-darba t-talba tagħna tiġi milqugħa.

### **Playing Field wara Triq it-Tilliera**

Peress li fl-inhawi Ta' Saguna HOS hemm il-maġġoranza tal-familji ġodda ta' Sannat, u għalhekk konċentazzjoni kbira ta' tfal, il-Kunsill Lokali ddeċieda li jibni *playing field* biex jitgawda minn dawn it-tfal. Għalhekk, il-Kunsill applika għall-permess mill-MEPA. Dan wasal biex jiġi pprovat u qed isiru l-arranġamenti meħtieġa sabiex il-Kunsill jingħata d-devoluzzjoni ta' l-art. Dan l-ahħar saret talba lill-Ministru tal-Familja u Solidarjetà Soċjali biex tingħata l-għajjnuna finanzjarja għal dan il-proġett bħalma sar ma' Kunsilli Lokali ohra Ghawdxin.

### **Għoti ta' Tarmak fit-Toroq**

Il-Kunsill ser ikompli bil-għoti tat-tarmak fit-toroq lokali. Hemm tliet toroq li ġa ngħataw l-ewwel kisja tarmak u għad jonqos it-tieni kisja biex ikunu lesti. Il-Kunsill qed jistenna lill-Ministeru għal Ghawdex li hu responsabbli



mill-kostruzzjoni tat-toroq sabiex jibni l-hajt ta' taħt it-triq li jiffirma parti mill-barriera, ta' Triq Durell u Triq it-Tempju ta' l-Imramma. Din hi responsabbiltà tal-Gvern Ċentrali. Wara dan il-Kunsill ikun jista' jkompli bix-xogħol f'dawn it-toroq. Fil-fatt it-triq ġa qed iċċedi għaliex it-tarmak qed jinqasam u ma jdumx hafna li parti mit-triq tiġġarraf għal ġol-barriera. Jekk it-tieni kisja tingħata qabel jinbena dan il-hajt, parti sostanzjali mill-flus ikunu qed jintefqu fix-xejn. Għalhekk minn hawn inhegġeġ lill-Ministeru għal Ghawdex sabiex jinbena dan il-hajt minn isfel nett mill-aktar fis possibbli biex nevitaw milli sseħħ xi diżgrazzja.

### **Proġetti u Xoghlijiet Ohra**

#### **Triq 28 ta' April 1688**

Fi Triq 28 ta' April 1688 fuq in-naħa ta' l-iskola, ser jitpoġġew numru ta' bankijiet kif ukoll ser jithawlu numru sostanzjali ta' siġar matul it-triq. Dan ser isir mingħajr ma jiġi kkrejat ostaklu għal hadd. Kull ammont ta' distanza ser jitpoġġew żewġ bankijiet u żewġ siġriet baxxi. Dawn il-bankijiet ser ikunu jħarsu lejn ir-Rabat.

#### **Tal-Gruwa**

Wara diversi talbiet li saru lill-Kunsill Lokali u lil Ministeru għal Ghawdex dwar l-istat hażin ta' Triq tal-Gruwa li hi

l-uniku aċċess għar-raba ta' dawk l-inhawi, il-Kunsill beda jirringa din it-triq bi spejjeż tiegħu. Dan qed isir billi jiġu mimlija l-hofor u kanali kbar iffurmati mix-xita, permezz tat-torba. Hadna din id-deċiżjoni sabiex l-istat ambjentali ta' din it-triq jibqa' bla mittiefes.

### **Tranġar ta' bankijiet**

Fit-toroq madwar ir-rahall hemm numru sostanzjali ta' bankijiet, li hafna minnhom kienu jinsabu fi stat hażin hafna. Għalhekk il-Kunsill beda l-inizjattiva li jirringa dawn il-bankijiet u jibdel l-injam tagħhom fejn hu meħtieġ.

### **Tranġar fil-Playing Field ta' hdejn l-iskola**

Il-Kunsill ser jirringa l-*playing field* li hemm fejn ir-roundabout ta' Sannat. Għandhom jiġu rranġati r-rampi biex ikunu aktar aċċessibbli. Ser jissewwew ukoll il-hitan tal-konkos u jinżebagh kull fejn hemm bżonn.

### **Attivitajiet Kulturali, Soċjali u Edukattivi**

Matul is-sena l-Kunsill ser ikompli jorganizza diversi attivitajiet kulturali, soċjali u edukattivi. Fost dawn hemm hargiet għall-anzjani, attivitajiet għat-tfal bħal *Clean up the World*, il-Karnival, attivitajiet għal Jum Sannat u oħrajn. Ma' dawn ta' min isemmi t-tishieh tar-relazzjoni mall-Ġemellaġ li l-Kunsill għandu ma' Pisoniano, l-Italja.

### **Servizzi**

Il-Kunsill qed jahdem sabiex itejjeb is-servizzi fil-lokalità ta' Sannat. Dawn l-ahħar xhur, il-Kunsill tejjeb is-servizz tal-ġbir ta' l-iskart domestiku. Fejn sa ftit xhur ilu dan kien isir erba' darbiet fil-ġimgha, issa dan is-servizz qed jiġi offrut sitt darbiet fil-ġimgha. Apparti dan, il-Kunsill qed joffri s-servizz ta' *Open skips* darbtejn fil-ġimgha, nhar ta' Erbgha u nhar ta' Sibt. Il-Kunsill għandu wkoll erba' *bins on wheels* fir-rahall li jibattlu kuljum (inkluż il-Hadd) u *bring in site* fi Triq Xagħman.

### **STEDINA LIS-SINDKI KOLLHA TAL-KUNSILLI LOKALI F'GHAWDEX**

Nilqgħu artikli u rapporti bir-ritratti fuq xi attivitajiet li saru jew proġetti ġodda li se jsiru fil-lokalità tagħkom. Ibagħtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-ahħar tax-xahar jew bl-email lill-Gozo Press [gozopress@onvol.net](mailto:gozopress@onvol.net).

A Whole New Look

*Sharmain's  
Styling Salon*

57,  
St. Joseph Square  
Qala, Gozo  
Tel: 2156 6236

**DUN ĠUŻEPP TA' L-ANĠOLIN**

Dari, in-naħa tagħna kien minn kullimkien imdawwar bil-qassisin! Dun Franġisk Spiteri tal-Hoxna f'it 'l isfel minnha (kien awtorità bħala ċeremonier ta' l-Isqof); Dun Ġużep Borg ta' Ġurġi ta' Milha (darba kien Arċipriet ta' l-Għarb); Dun Ġwann tal-Ferħa fil-bidu tal-Vajringa (dan kien prokuratur taċ-ċimiteru l-antik ta' fejn Santu Wistin); u quddiem l-iskola Dun Ġużep ta' Gjojosa (Biblijotekarju, kittieb u traduttur tal-manuskritt ta' Agius de Soldanis fuq l-istorja ta' Ghawdex); u kif iddur il-kantuniera Dun Anton tal-Ferħa (dak li dejjem kien italla' l-lotteriji għal San Ġorġ); Dun Tarcis ta' Marroż ta' Qaraboċċu fl-istess Triq il-Karità, (kien ikanta u joqghod quddiem tal-Kaptan, fejn kien armat Ġużepi li jiehu r-ritratti); f'it 'l hawn minn Dun Tarcis fil-bidu ta' Triq il-Librerija, kien hemm dan Dun Ġużep ta' l-Anġolin li qed nikteb fuqu, ma' hutu, Ġorġ u Kolinu, wiehed skrivan u l-iehor kjeriku s-Seminarju; 'il-fuq minnhom hdejn San Ġorġ tal-Haġar l-aħwa taz-Zezzier fl-istess dar: il-Monsinjur Dun Alfonz Hili, Arċipriet ta' San Ġorġ, Dun Ġużep, il-Kappillan tat-Triq ta' l-Għajn, u Dun Karm, prokuratur ta' l-artal ta' l-Erwieħ (u kellhom huhom iehor qassis u żewġ huthom ohra sorijiet); u fl-istess triq iktar 'il fuq minnhom Dun Anton Grech tal-Ferħa u Dun Manwiel Mercieca ta' Zolla ta' Ganġetta (kien Arċipriet ta' San Ġorġ). U, fi Pjazza Santu Wistin ġo kunvent daqs habs, il-patrijiet Agostinjani: Patri Klement, Patri Navigju, Patri Wistin, Patri Ġwann, Patri Rafel, u Patri Anġ Pizzuto. U Fra Grezz, Fra Guliel u z-ziju Fra Ġorġ.

*'Delweqt intellew el ġwineħ!'* smajtu darba jgħid liz-ziju. U, it-tnejn jidhku kemm jifilhu. *'Ġulina tal Mozz junqus!'* Komplu jgħidlu kif lemah lill-Patri Anġ bin-novizzi hierēg mill-kunvent! Kellu sens kbir ta' umoriżmu dan Dun Ġużep! Kien jaqsmek bid-dahk!

Dik il-habta tas- sajf ta' l-1937 kienu ghadhom kemm lestew is-saqaf tal-knisja ta' Sant Wistin. Dekorazzjoni mill-isbah! Rożuni u festuni tul il-medda ta' l-arkati kollha fis-saqaf; u 'l hawn u 'l hemm puttini jew anġli żgħar, biċċa rjus biss u oħrajn tal-persuna, tfaġl shaħ, gheriewen, min iħares 'l barra u min 'l ġewwa. Sbieħ, imma, mhux lil kullhadd kienu għoġbu!

*'Mur aruna puttinojn meħħim!'* komplu jgħid maqsum bid-dahk. *'Bel ġwineħ u bel patuta barra!'*

Min, bħali, kien jafhom lill-Patri Anġ Pizzuto u lil Ġulina tal-Mazz ma jistax ma kienx jinqasam bid-dhak jisimgħu jxebbahhom mal-puttini. Hadd minnhom it-tnejn ma kien tad-dahk! Anzi, Patri Anġ ma kienx hemm Ghawdex min kien iktar serju minnu! U Ġulina tal-Mazz, għalkemm qasira, xieħa u bil-mustaċċi, lanqas kienet tad-dahk.

Fil-karikatura ta' Dun Ġużep, imma, is-serjetà tagħhom kienet iddub u ma setgħetx ma gġiblikx id-dahk!

Dan Dun Ġużep kien surmast għall-użu tal-metafora fis-satira! Ifjen minn Marzipera tat-*Times!* Minn personaġġ serju kien jaf johloq maskerun iktar grottesk minn dawk tal-karnival! Trid, imma, tkun midhla tan-nies u tufhimhom fil-



lingwaġġ u l-mutetti tagħhom biex tidhak!

Il-kittieb Inġliż Samuel Butler kien jgħid: *'It takes two to understand a message. The sayer and the sayee!'* U, biex juri kemm dan kien minnu, jirakkonta din l-istorja żgħira:

*'Darba ġo Post Office fl-Indja rajt skrivan Inġliż jitlewwem ma' Indjan għax l-Inġliż tiegħu ma kienx l-Inġliż tajjeb u korrett li bih l-Inġliżi kienu jtkellmu f'Londra. U l-Indjan tbiissem qallu: "In Punjab me Mukhejiri and him Bannerji speak Punjab English and him Bannerji understand me Mukhejiri and me Mukhejiri understand him Bannerji. So we laugh. Him Englishman not understand me Mukhejiri. So, him Englishman not laugh!"'* U veru! Jekk wiehed ma jifhimx lil iehor ma jistax japprezza dak li jkun qed jgħid.

Darba Dun Ġużep ra lil Roża tal-Bajdi wieqfa titkellem ma' Wiġi ta' Pettu. Hu fuq dahar il-hmara u hi ma' ġenbha, bit-tifel tal-Muni mqabbad ma' djulha, tgerger u tirraġuna b'idejha. Dahak Dun Ġużep jarahom. Min jaf f'liema stampa kien qed jarahom! Imbagħad deffes rasu bejni u bejn Renè Ragonesi u qalilna: *'Sejrin huma! Għall-Eġittu!'* U baqa' sejjer jidhak wahdu. U jien ukoll dhakt. Għax kif qalli hekk bħalu gietni f'moħħi l-harba ta' San Ġużep u l-Madonna lejn l-Eġittu. Dak il-kwadru ta' Hyzler li hemm il-Katidral! Renè, imma, lanqas xammha. Hares lejja skantat u qalli: *'Mela dawn imġienen! Sejrin l-Eġittu bħalissa! B'dat-trouble fis-Suez!'* Jien iktar dhaqt. U Renè, minkejja li fil-gwerra kien refuġjat hdejna fuq it-Tomba, baqa' ma fehem xejn. Dahak, imma, hu ukoll x'hin fehem il-lingwaġġ satiriku ta' Dun Ġużep. U iktar dahak meta għidtu li Roża tal-Bajdi kienet San Ġużep, għax kienet bil-mustaċċi u bix-xaħar hierēg minn taħt ilhitha!

Kien laqatni dan Dun Ġużep l-ewwel darba meta rajtu fuq il-palk tas-Seminarju jirreċta fil-*Gerusalemme Liberata*. Min jiftakarhom dawk ir-reċti tal-karnival ma jistax ma jgħibux quddiem għajnejh jibburdelja! Kien buffu mill-aqwa. Spirtu pront f'kull ċajta li kien jgħid. Imma, meqjuż, edukat u jaf sa fejn għandha tasal ċajta u meta ma għandux jgħid kelma



žejda fiha! Kemm nies għadhom jiftakru ċ-ċajt tiegħu!

Il-palk kien għalih l-isbah wirt li hallewlna fis-Seminarju l-Ġeżwiti! Kellhom l-aqwa rjus f'pajjżna dak iż-żmien. Niftakru jsemmihom lill-ministru Dun Kelment! Kien jgħid li għandna l-aqwa università. U ta' spiss kien isemmi lill-Padre Tommaso u lill-Padre Albanese u jgħid li fost dawk li kienu fetħu s-Seminarju fl-1868 huma kienu l-aqwa surmastrijiet. Mnalla Garibaldi kien keċċihom minn Sqallija!

X'kien qal Dun Ġuzepp dak inhar li rajtu fuq il-palk l-ewwel darba ma nafx. Bit-Taljan kienet ir-reċta. U it-Taljan tiegħu, bħall Malti li bih kien jiteklem, kien ikaxkru u jgħidu bl-istakkaturi. Għadni narah bix-xabla f'idu jaqbez mas-swar. U, Toni tagħna miegħi, attent li ma jtitlifix xi linja, b'idi f'idu, jgħidli:

'Tidhaxk! Din ta' Torquato Tasso taf!'

Xorta, imma, kont dhakt. Forsi, għalhekk, mhux lakemm kont ninsih ikarkar kliemu! Hekk kien jiteklem. Bil-lajma! Mhux biex imaqdar jew jitekessah. Kien minn qaddisu hekk: ikaxkar kull kelma li jgħid. Dak kien id-djalett ta' Fuq it-Tomba. U, bħalu kienet titkellem ziti, Ġorg ta' Xaqqaq, huh Kalang tal-Forn, Gejtan, u Ganni tal-Haruf. U l-ġirien l-oħra tiegħu. Kellhom aċċent partikolari. Kull kelma kienu jkarkruha fuq l-aħħar vokali. Donnha tehlilhom mas-saqaf ta' halqhom. U, kienet donnha tieqaf. Minhabba f'hekk kull sillaba oħra fil-kelma kienet titkaxkar u tingħad bl-istess lajma u kantilena.

Kultant mank nemmen kif dawn id-djaletti jitnislu! Kif ta' Sannat iġebbd u lsenhom fuq il-vokali 'a' u tax-Xagħra fuq l-'ie' (l-'e' twila, dik li fl-Għarbi jgħidulha 'alif'). Anke fl-istess Rabat, tiskanta kif naha jitekellmu bil-'ke' u naha oħra bil-'qe'. U kull naha b'xi kantilena, kullhadd bid-djalett tiegħu.

'Għax il-kliem jittiehed,' kien kiteb Patri Magri f'wiehed mill-'*Cotba tal Mogħdija taz Zmien*'. 'Bhal fit-tribujiet ta' l-Afrika. Jibda mill-għarix. Mal-familja. Bil-lingwa tax-xejh. U kif jiteklem hu, jitekellmu 'l omm u 'l missier, u jirripetuh l-ulied u warajhom uliedhom u ulied uliedhom. Kullhadd barma u kantilena waħda.' U bħalhom aħna. Fid-dar, fil-knisja, u għand tal-hanut. Kullimkien. Fit-triq, fis-suq, fil-pjazza. U, iktar ma' l-post ikun zghir, iktar il-kliem jittiehed u jibqa'.

Fil-fehma ta' l-antropoloġi kif nobormu halqna. Jekk ilsienna nħalluh jithabbat mas-saqaf u x-xuftejn jingibdu 'l ġewwa, insemmgħu l-vokali 'i'. U, jekk xuftejna nbexxquhom u nħallu lsienna kemm kemm mcrfugh, insemmgħu l-vokali 'o'. U kull konsonanti bl-artikolazzjoni tagħha, harxa jew ratba. U, skond din l-artikolazzjoni jissawwar id-djalett.

Ftit nagħtu każ. Darba biss niftakar li lil Dun Ġuzepp rajtu serju. Kien qabadha mas-sur Ruggier fuq dan l-imbieriek djalett. Is-sur Ruggier jgħid li d-djalett hu 'tghawwiġ fonologiku tal-vokali' u Dun Ġuzepp jgħidli li hu 'l-esperjenzi ta' ambjent. Skond fejn titrabba. Jekk f'razzett, mod; jekk f'palazz, mod iehor. Brejku f'kelma waħda. Bħalma jitekellmu ta' l-Għarb!'

Ma xtaqtx inżomm la ma' wiehed u lanqas ma' l-iehor. L-ewwelnett ma nemminx li qatt fl-Għarb kien hemm min jiteklem bil-brejku. Veru li hekk kien qal George Percy Badger fil-kteib tiegħu *Description of Malta and Gozo*. Aktarx kiteb dak li qalulu. Il-brejku hi l-lingwa tal-Lhud. Kelma mill-isqalli 'ebbrecciu' li tfisser 'Fbrajk'. Meta Vassalli mar

l-Għarb għall-bidu tas-seklu dsatax ma sab lil hadd jiteklem bil-'brejku'. U lanqas qatt kien hemm Lhud joqogħdu l-Għarb. Ma ċahadx, imma, li kien sab li d-djalett ta' dak ir-rahall mhux dejjem kien jiftiehem. Għalhekk sejjahlu 'giorgo artificiale'. Il-professur Aquilina fid-dizzjunarju tiegħu hekk ukoll kien fisser il-kelma 'brejku'. Bħalma fl-Ingliż jgħidu 'double dutch'.

In-nies ta' l-Għarb għadhom sallum isemmgħu l-'Għ' (ajn) u l-'h' (akka) b'ton ahrax. Bhar-'rajn' u l-'akka' ta' l-Għarbi. Harxa! Għalhekk jippronunzjaw 'hemes', 'hemeż' flok 'eemes', u 'deheb', 'deheb' u 'dahar', 'dahar' flok 'deeb' u 'daar'. U hekk ukoll kliem iehor bħalhom. Oħrajn kellhom aċċenti maħtufa li l-pronunzja tagħhom mhux dejjem jiftiehm u sewwa.

Id-djalett, imma, kif qal is-sur Ruggier, hu iktar minn 'tghawwiġ fonologiku tal-vokali'. Id-djalett għandu grammatika, sintassi u vokabularju partikolari. Xi termini, illum, f'nahiet oħra tal-gżira ma jintużawx. Jew jintużaw b'tifsira differenti. Bhal 'ewmiemies' għal 'jum ta' qabel' u 'konkos' għal 'haxu tal-ful u l-gbejniet' fil-qassat ta' jew fit-torot ta' l-Għid. 'Hasira' fl-Għarb u postijiet oħra f'Ghawdex tfisser 'purtiera tal-qasab' waqt li f'Malta tfisser 'tapit'. U l-istess 'koċċ'. F'Ghawdex tfisser 'hafna' u f'Malta 'ffit'.

'Katt ma smajtum il-Maltojn jejdew f'hakke t'ghajn' flok f'daqqa t'ghajn', qalli darba. 'Dejk tof xe tfissirż' U qabad jidhak. 'Int haw thikk mewx dejn. Dejn ajnik terikal!' Għalhekk mela jgħidu 'mur aħsel ghajnek' u 'mur ħudu f'ghajnek'.

Ftit nagħtu kas tad-differenza fil-kliem. Min jaf kemm-il darba, jien stess għidt lil hadd iehor 'qattus ommok'. Bla ma qatt ħabat ma' mohħi li 'qattus' mhux 'qattūs'.

Għadni ngħibhom quddiem ghajnejja fuq il-bejt tagħhom lil Dun Ġuzepp u lil hutu, jissaraw ma' 'hamiema' li kienet thabblet ma' l-arblu tagħhom.

'Men jof te men ej del hamime! Hallije, ħa nakbada jin!'

Għall-bidu ħsibt li qabdu hamiema mill-barumbara ta' Xaqqaq. Kienet, imma, hamiema tal-karti. Bhal dik li kien jagħmlilna z-ziju Ġanni. Bil-kolla tad-dqiq u bil-qazab. Hekk konna ngħidulha, il-'hamiema'. F'Malta, ġeneralment, jgħidulha 'tajra'. U, in-naha taz-Żejtun 'manučċa' u Hal Lija 'fjamma'.

Dun Ġuzepp, sadattant, mietulu hutu u safa' waħdu. Madanakollu, ma tilifx l-umur ferriehi tiegħu. Ċajtier kien u ċajtier baqa'. Kull parti tal-ġurnata. Fuq ix-xogħol u barra mix-xogħol. Kien beda jgħallem fis-Seminarju, iħabbat il-mużika fil-knejjes, u sar *maestro di cappella* fil-Katidral ta' Ghawdex. Baqa' dejjem l-istess. Iċ-ċajtier ambulanti!

Anke, meta jkun iħabbat l-orkestra fil-knejjes. Jista' jkun waqt l-aqwa quddiesa bil-Gregorjan. Jekk kien jara l-Bazora diehla l-knisja, imut 'kk ma jgħaddix xi ċajta! U l-istess jekk jara lill-isqof hierieg fuq l-artal bil-kappa mmejla ma jiddejjax fit-*Tantum Ergo*, bil-kantanti mitlufa fl-*andante* melodjuż tal-Perosi, flok '...*praestes fides supplementum*...' ikanta '... *Dun Nikola moda waħdu ...!*' Kien jaqsam lil kulhadd bid-dahk. Darba, waqt il-kompieta, fuq il-presbiterju hareg qattus. Kien imgerrex u sa jibda inewwah. Biex jagħmel sinjal halli jwarrbuh, mill-orgni daqqilhom l-'*Quaranta quattro gatti!*'

Hekk kien baqa' sa mewtu dan l-Angolin! Jidhak u jiż-zuffjetta, imma, qassis eżemplari! Anke jekk waqt iċ-ċajt!

## Passiġġata Biblika - 25

*“Hobżna ta’ kuljum agħtina llum” (Matt 6:11)*

# IT-TEMA TAL-EWKARISTIJA

fid-dawl tal-Analiżi Rettorika Biblika

minn Fr. Charles Buttigieg

### Introduzzjoni

F’dan l-istudju ser naraw ir-riċerka biblika l-iktar riċenti dwar it-tema tal-Ewkaristija, permezz ta’ l-iżvilupp li sar fuq il-livell ta’ metodu ta’ interpretazzjoni biblika, permezz tal-metodu l-iktar riċenti tal-Analiżi Rettorika Biblika. Hemm diversi metodi u approwċji oħrajn għall-interpretazzjoni, fosthom il-metodu Storiku-Kritiku; l-approwċji bbażati fuq it-Tradizzjoni; ix-Xjenzi Umani bħal dawk tas-Soċjoloġija, tal-Antropoloġija Kulturali, u tal-Psikoloġija u Psikoanalitika; kif ukoll fuq il-Kuntest Bibliku. L-Analiżi Rettorika Biblika tidhol fl-isfera tal-metodu ġdid tal-Analiżi Letterarja li tinkludi ukoll l-Analiżi Narrattiva u l-Analiżi Semjotika.

### L-Analiżi Rettorika Biblika u l-Ewkaristija

Esponent bibliku ta’ dan l-istudju tal-Analiżi Rettorika Biblika huwa l-ġiżwita Roland Meynet, Professur tal-Iskrittura Mqaddsa fl-Univeristà Gregorjana ġewwa Ruma. Din l-operazzjoni tpoġġi fil-beraħ il-kriterji letterarji u komunikattivi li bihom il-kittieb sagru kiteb il-Kelma ta’ Alla. Biex nifhemu aħjar, il-kittieb sagru kellu jsegwi ċerti regoli, jiġifieri l-mentalità tal-letteratura u r-rettorika speċjalment dik semitika u dik

griega ta’ żmienu. Allura meta wiehed jiskopri x’kienu dawn ir-regoli tal-letteratura taż-żmien bibliku, wiehed jista’ jifhem aħjar il-messaġġ prinċipali li ried iwassal il-kittieb sagru.

L-Analiżi Rettorika Biblika tikkonsisti billi wiehed jindika l-kompożizzjoni jew aħjar l-arkitettura tat-test bibliku, jiġifieri kif inhu mibni t-test, il-forma li għandu f’diversi livelli u r-relazzjoni li hemm bejn parti u oħra. Meta wiehed janalizza t-test u jiskopri r-relazzjonijiet interni u l-paralleliżmi li hemm fih, wiehed jista’ jifhem iktar it-test.

#### • Fuq il-livell ta’ perikopa

Inharsu per eżempju lejn it-talba tal-missierna f’Matt 6:9-13 li huwa test komplut ta’ ftit versi (perikopa) u li skond il-kriterji letterarji fiha seba’ strofi, jew seba’ talbiet żgħar kif ser naraw:

1. *“Missierna, li inti fis-smewwiet, jitqaddes ismek,*
2. *tiġi salnatek,*
3. *ikun li trid int, kif fis-sema, hekk fl-art.*
4. *Hobżna ta’ kuljum agħtina llum.*
5. *Aħfrilna dnubietna, bħalma nahfru li min hu hati għalina.*
6. *U la ddahħalniex fit-tigrib,*
7. *izda ehlisna mid-deni.*

In-numru sebgha fl-analiżi rettorika hu importanti, hu n-numru perfett, fejn ir-raba’ wiehed, dak tan-nofs, aktarx ikun l-iktar importanti u jkun marbut mal-oħrajn, mat-tlieta ta’ qablu u mat-tlieta ta’ wara. Kif qegħdin naraw ir-raba’ strofa, dik l-iktar importanti hija: “Hobżna ta’ kuljum agħtina llum”, frazi li nistgħu norbtuha b’mod ċar mal-Ewkaristija. La darba din hi fiċ-ċentru tat-talba kollha, sinjal li din hija l-iktar frazi importanti, fejn għandna l-qofol tal-messaġġ. Dan jurina li l-Ewkaristija tghaqqadna mal-Missier tas-Sema (l-ewwel parti tat-talba) u mal-proxxmu tagħna fuq din l-art (it-tieni parti tat-talba).

#### • Fuq il-livell ta’ kapitlu shiħ

Immorru għal test iktar twil, per eżempju l-passaġġ dwar il-passjoni ta’ Sidna Ġesù Kristu f’Matt 26:1-56,





fejn ghandna dawn it-tliet partijiet f'kompożizzjoni konċentrika: l-ewwel parti minn 26:1-19 li hija paralleli mat-tielet wahda li hija minn vv. 36-56 u l-parti ċentrali li hija minn vv. 20-35 fejn bhala ċentru tagħha ghandna ċ-ċelebrazzjoni tal-Għid, meta Kristu waqqaf l-Ewkaristija. L-istess insibu fit-testi paralleli li nsibu kemm f'Mark 14:1-52 fejn iċ-ċentru huwa vv. 22-25, l-aħħar ċena, u kemm f'Luqa 22:1-53 fejn iċ-ċentru huma vv. 25-30 fejn naraw id-diskors ta' Ġesù fuq is-servizz u l-qadi lid-dixxipli waqt l-aħħar ikla.

• *Fuq il-livell tal-ktieb shih jew vangelu*

Inharsu issa ukoll lejn l-istruttura ta' vangelu shih per eżempju l-vangelu ta' San Ġwann u meta napplikaw dan il-metodu ta' studju, hafna elementi dwar l-Ewkaristija johorgu fil-berah u iktar ċari. Il-vangelu ta' San Ġwann jinqasam f'żewġ partijiet. L-ewwel parti mill-kapitli 1 sa 12 tissejjah: 'il-Ktieb tas-Sinjali' waqt li t-tieni parti mill-kapitli 13 sal-21: 'il-Ktieb tal-Glorja' fejn naraw il-passjoni ta' Sidna Ġesu' Kristu. Iċ-ċentru tal-ewwel ktieb huwa l-famuż kapitlu sitta dwar l-ewkaristija. Fit-tieni volum bhala ċentru ghandna t-talba saċerdotali li Ġesù jagħmel waqt l-Ewkaristija biex ikun tassew glorja lil Missier, glorja tassew migbura f'dan il-misteru hekk kbir tal-Ewkaristija.

L-istess jekk nitkellmu mill-vangelu ta' San Matthew li jagħlaq il-vangelu tiegħu bil-frazi: "U ara, jiena magħkom dejjem, sa l-aħħar taż-żmien (Matt 28:20) li hija l-istess frazi li jibda l-vangelu fejn naraw l-arblu tar-razza ta' l-Ghimmanu-El, Alla magħna (Matt 1:23). Ġesù hu tassew Alla magħna fl-Ewkaristija! Fil-bidu tal-vangelu ghandna l-adorazzjoni tal-maġi: "Meta dahlu d-dar u raw lit-tifel ma' ommu Marija, inxtehtu fl-art jadurawh, (bil-grieg: *prosekunesan auto*)" (Matt 2:11), u fl-aħħar tal-vangelu naraw lill-apostli jaduraw lil Kristu Rxox: "Kif rawh, inxtehtu quddiemu, (bil-grieg: *auton prosekunesan*)" (Matt 28:17). F'dawn iż-żewġ estremi tal-vangelu ghandna ż-żewġ elementi qawwija tal-Ewkaristija li huma: il-Preżenza hajja ta'

Kristu, Alla magħna u l-Adorazzjoni; infatti ghandna l-istess kelmiet fl-original bil-grieg. Nistghu nghidu l-istess ukoll għall-vangelu ta' San Luqa fejn fil-bidu tal-vangelu ghandna l-innu ta' tifhir lil Alla mill-Madonna, il-Magnificat (Lq 1:46-55), u l-profezija ta' Żakkarija, il-*Benedictus* (Lq 1:68-79), li huma żewġ innijiet ta' radd il-hajr; u fl-aħħar naraw id-dixxipli li quddiem Kristu Rxox: "nxtehtu fl-art jagħtuh qima, u mimlijin b'ferh kbir reġġhu lura lejn Ġerusalemm, u qagħdu l-hin kollu fit-tempju jbieterku lil Alla" (Lq 24:52-53). Kemm fil-bidu u kemm fl-aħħar tal-vangelu hemm mela elementi tal-Ewkaristija li tfisser 'radd il-hajr' u 'tifhir', kif ukoll 'tbierk'.

**Konklużjoni**

Mela anke l-metodu ta' interpretazzjoni l-iktar riċenti fl-istudju bibliku qed jagħti iktar dawl lill-messaġġ bibliku dwar l-Ewkaristija. Żgur mid-dawl li qed johroġ mill-metodi ta' l-istudju bibliku, it-teologija biblika illum qegħda tkompli tiżviluppa iktar tagħrif dwar is-sagrament hekk nobbli tal-Ewkaristija.

*Bibliografija*

- BROWN, R.E., *The Gospel according to John*, I, II, AB 29 – 29a, New York 1966.
- BOTTINI, G.C., *Introduzione all'Opera di Luca. Aspetti teologici*, Studium Biblicum Franciscanum Analecta 35, Jerusalem 1992.
- LÉON-DUFOUR, X., *Le partage du pain eucharistique selon le Nouveau Testament*, Paris 1982.
- MEYNET, R., *Jésus Passe. Testament, Jugement, Exécution et Résurrection du Seigneur Jésus dans les évangiles synoptiques*, Rhétorique Biblique 3, Roma – Paris 1999.
- THE PONTIFICAL BIBLICAL COMMISSION, *The Interpretation of the Bible in the Church*, Vatican City 1993.
- Theological Dictionary of the New Testament*, G. KITTEL – G. FRIEDRICH (eds.), in C.D. ROM, Grand Rapids (MI) 2000.






## (IT-TLETTAX-IL PARTI)

Minkejja l-użu tal-anestesija biddel il-kirurgija minn proċedura terribbli għall-proċedura passabbli, xorta kienu jmutu hafna pazjenti wara l-operazzjoni minhabba infezzjonijiet. Kien **Ignaz Semmelweis** (1818 - 65) li nkwetat bin-numru ta' mwiet wara l-hlas, innota li tobba u studenti kienu qed jidhlu hdejn dawn il-pazjenti direttament mill-kamra mortwarja. Għalhekk huwa beda l-proċedura tal-hasil ta' l-idejn qabel ma' wiehed jidhol hdejn dawn il-pazjenti u anke l-hasil ta' kwalunkwe strument qabel u wara li jintuża. B'hekk biss huwa naqqas ir-rata ta' l-imwiet drastikament. Iżda mhux lakemm idea ġdida tkun aċċettata. Tobba oħrajn ma ridux inizzluha li huma stess qegħdin imexxu l-mard. Kien għalhekk li fl-1850 kellu jitleq Vienna u imdejjaq u frustat spicċa ġo manikomju! Din hija l-kefrija tal-hajja. Il-holma ta' Semmelweis twettqet meta **Joseph Lister** (1827 - 1912) introduċa l-*antisettici*.

Huwa kien jiehu hsieb il-parti kirurgika tar-*R o y a l Infermery* ta' Glasgow fejn għamel l-ewwel



prova meta fit-12 ta' Awissu 1865 uża l-*aċidu karboliku* fuq tifel ta' 11-il sena James Greenlees li kien wegġa' riġlu meta għadda karettun minn fuqha. Il-ferita, huwa xarrabha bil-*aċidu karboliku* u fi żmien erbat ijiem il-ferita fieqet. Huwa ppubblika dak li għamel fil-*Lancet* fil-1867. Il-prinċipji ta' Lister tpoġġew għall-prattika waqt il-*Gwerra Franco-Russa* (1870 -71). Il-Germaniżi li użaw il-proċedura ta' Lister kellhom riżultati aħjar u inqas suldati mietu mill-Franċiżi li ma aċċettawx dak li qal Lister (ovjament Franċiż qatt ma hamel Inġliż).

Sal-1890 il-kirurgija bi strumenti nodfa u idejn indaf saret l-użanza normali u kimiċi oħrajn u metodi oħrajn bħal tghollija fil-fwar tal-miżhun ta' l-istrumenti li hareġ

biha **Koch** fl-1881 segħtet issir b'inqas periklu ta' infezzjonijiet. L-*ingwanti tal-gomma* waqt l-operazzjonijiet bdew jiddahhlu fi żmien il-kirurgu famuż Amerikan **William S. Halsted** (1852 - 1922) tista' tghid b'aċċident. Ġara li wahda min-nersis tiegħu *Calorine Hampton* li kienet tghinu waqt l-operazzjonijiet gergret li l-melħ likwidu tal-merkurju li kienet taħsel idejha bih qabel l-operazzjoni kien qed jagħmlilha raxx. Huwa (peress li kien jiehu hsiebha hafna għax wara spicċa żżewwiġha) ordnalha par ingwanti tal-gomma minghand il-kumpanija li tagħmel it-tajers tal-karozzi *Goodyear*. It-tobba l-oħrajn bdew jużaw dawn l-ingwanti u biż-żmien indunaw li l-ingwanti huma mezz kif tevita infezzjonijiet fil-pazjent waqt operazzjoni! Bl-użu tal-l-oppju u l-antisettici bdew isiru iktar operazzjonijiet u l-istess Halsted beda jagħmel operazzjonijiet kbar fuq is-sider u anke fl-intern. L-operazzjoni tal-*appendicite* kienet żviluppata u fl-1902 ir-*Re Dwardu II* kien operat f'it qabel l-inkurunazzjoni tiegħu meta nfaqqgħetlu l-*appendicite*. Mela ommu, r-Regina Victoria, fethet it-triq għall-użu tal-loppju meta welldet lil huh Leopold u r-*Re Dwardu II* gawda mill-iżviluppi moderni li kienu jseħhu fil-kamp tal-kirurgija. L-operazzjoni tat-tneħhija tal-gebel mill-marrara kienet introdotta fil-1882 u l-istess sar fil-każ ta' operazzjonijiet oħrajn bħal tal-prostata u t-tneħhija tat-tumuri mill-imsaren. Fost il-hafna kirurgi li kien hemm xi uhud minnhom ġew ippremjati b'unuri kemm akkademiċi kif ukoll mill-gvernijiet. Tnejn minn ta' l-ewwel li rebhu l-Premju Nobel kienu **Theodore Kocher** fl-1909 u **Alexis Carrel** f'1911.

Imma bla dubju l-akbar skoperta li għenet immens mhux biss lill-kamp tal-kirurgija imma lill-qasam mediku kollu kienet l-iskoperta tar-*raġġi X* minn **Wilhelm Rontgen** fl-1895. Sena wara bdew jużaw ir-*raġġi* kontra l-marda qerrieda tal-kanċer. Fil-1900 **Willem Einthoven** mill-Olanda ivvinta l-ewwel magna li biha tkun tista' tiehu ritratt tal-qalb. Il-magna tal-*ultra sound* kienet żviluppata fl-Amerika u l-iSvezja f'nofs is-snin 50 u l-**CAT-scan** fil-1972 minn **Godfrey Hounsfield** u fl-aħħar il-**PET** u l-**MRI** żewġ magni moderni li l-użu tagħhom illum sar komuni u indispensabbli għat-tobba biex jagħmlu d-dijanjsi u

jikkuraw il-mard. Ghalhekk sal-bidu tas-seklu 20 il-medicina ġa kienet hadet xejra moderna u kienet imsaħha bl-użu ta' numru ta' magni sofistikati.

Ghodod oħrajn komplew jiġu żviluppanti u vintati. It-teknoloġija għenet hafna kemm lill-kirurgija kif ukoll lill-medicina in ġenerali. Il-qasam tal-*fibre-optics* fis-snin 70 kien rivoluzzjonarju biex it-tobba jkun jistgħu jittawlu fl-organi tal-ġisem mingħajr ma jkun hemm bżonn li l-ġisem jinfetaħ. U fl-aħħarnett l-invenzjoni tal-*lazer*, dik is-'sikkina optika' li permezz tagħha t-tobba jagħmlu l-mirakli. Illum grazzi ta' dawn l-invenzjonijiet kollha l-kirurgija saret kamp modern immens u wasalna fi stadju li hafna mill-operazzjonijiet jsiru permezz ta' strumenti bid-dawl mingħajr ma ssir fetha. Din il-proċedura tal-ghaġeb tissejjah *keyhole surgery*. Permezz tagħha l-pazjent ibati anqas u jdm l-isptar ferm anqas, hafna drabi ġurnata waħda biss. Barra minnhekk jirkupra iktar malajr u jkollu inqas komplikazzjonijiet.

Anke fiż-żminijiet moderni l-gwerer indirettament għenu biex ċerti tipi ta' kirurgija tavanza 'l quddiem bħal fil-każ tal-kirurgija plastika. Żewġ kirurgi kbar f'din l-ispeċjalità tal-kirurgija rekonstruttiva kienu **Sir Harold Gillies** fl-Ewwel Gwerra u **Archibald Hector McIndoe** fit-Tieni Gwerra. L-istess ġara fil-każ tal-banek tad-demem u t-trasfużjoni tad-demem minn bniedem għall-bniedem iehor iddahhlu fi żmien it-Tieni Gwerra. Fl-istess ħin l-invenzjoni ta' l-antibiotiċi wara t-Tieni Gwerra bdew jagħmlu l-kamp kirurgiku iktar ħieles minn komplikazzjonijiet. It-trabi li kienu jitwiieldu blu minħabba toqba f'qalbhom issa setgħu jkun operati. L-ewwel operazzjoni ta' dan it-tip saret f'John Hopkins Hospital f'Amerika fl-1944. Issa l-kirurgu beda jkabbar il-kamp tiegħu billi jbidel partijiet minn organi li kienu morda. Hekk bdew isiru l-bdil tal-valvoli tal-qalb (1952). L-ewwel *pacemaker* jew batterija tal-qalb kienet użata fl-1959 minn **Rune Elmqvist** fl-Svezja. Saru l-ewwel ġogi artifiċjali tal-irkoppa u l-ġenbejn (1961) u t-trapjanti ta' l-organi saret xi haġa ta' kuljum. Illum l-operazzjonijiet tal-*bypass* fil-qalb saru komuni. F'Malta illum it-tobba tagħna kapaċi jagħmlu dawn l-operazzjonijiet ukoll u operazzjoni tal-*bypass* isiru madwar 12 kull ġimgha li jġibu medja ta' 600 fis-sena li huwa numru sustanzjali għall-popolazzjoni ta' Malta.

Kien fl-1954 li l-ewwel trapjant tal-kliwi sar minn **Joseph Murray** f'Boston l-Istati Uniti ta' l-Amerika. L-ewwel operazzjoni ta' trapjant tal-qalb saret mill-kirurgu mill-Afrika t'Isfel **Christian Barnard** (1922 -2001) fit-3 ta' Diċembru, 1967 fuq Louis Washkansky sid ta' hanut tal-merċa li miet wara 18-il ġurnata. It-tieni operazzjoni ta' Barnard, xahar wara, kienet iktar suċċess u l-pazjent għex 563 ġurnata. Sa l-aħħar ta' l-1970 l-operazzjonijiet tat-trapjanti tal-qalb saru komuni u l-pazjenti bdew igħixu għal snin shaħ. F'Malta l-ewwel operazzjoni ta' trapjant tal-



qalb saret fil-1998 minn tim mediku kollu Malti mmexxi mill-kirurgu tal-qalb **Alexander Manche**. Fl-1968 sar l-ewwel trapjant tal-fwied fl-Ingilterra minn **Sir Roy Caine** u l-kamp tal-kirurgija dahal f'fażi ġdida.

Kien fl-1978 meta *Louise Brown* twieldet fl-Isptar Ġenerali ta' Oldham bħala riżultat ta' fertilizzazzjoni artifiċjali u għalhekk kienet l-ewwel *test-tube baby*. It-tobba pijunieri f'dan il-metodu huma **Patrick Steptoe** u **Robert Edwards**. Dan il-metodu fetaħ toroq ġodda u holoq problemi etiċi fil-qasam tal-fertilità. Illum wasalna fiż-żmien li għax-xjenza kollox huwa possibbli u l-bniedem sa wasal biex johloq koppja tiegħu stess permezz tal-*cloning*. Ix-xjenza u t-teknoloġija flimkien mal-medicina illum kisbu progress tal-ghaġeb u waslu biex mhux biss ifejqu l-bniedem minn hafna marda, iżda wkoll biex taħt hafna aspetti jiddeterminaw l-evoluzzjoni tiegħu u anke ta' l-umanità permezz ta' manipolazzjoni ġenetika u interventi fuq l-embrijoni.

Hawn irridu niftakru li mhux dak kollu li tippermetti x-xjenza u l-medicina huwa moralment leċitu. Huma hafna l-kazi fejn il-medicina moderna tidhol f'dilemmi etiċi kbar u hawn irridu naraw sa fejn aħna bħala nsara nistgħu naslu. Iktar ma' jgħaddi ż-żmien iktar donnu l-bniedem qed jagħmilha ta' Alla. L-avanzji li għamlet il-medicina kienu ta' ġid kbir għall-umanità. Il-bniedem iżda jrid jibqa' jagħraf il-limitazzjonijiet tiegħu u ma għandux iħalli s-supervja tiegħu tibdlu fil-monstru ta' Frankenstein.

Minkejja li l-medicina għamlet passi ta' ġgant biex tfejjaq kull xorta ta' mard biex dejjem iktar ittawwal il-hajja tal-bniedem ta' spiss tisma' dwar tobba u xjentisti li wettqu għemejjel biex jeqirdu l-hajja bħalma jsir fl-abortion u l-ewtanazja. Illum il-qasam tal-medicina qiegħed jiffaċċja problemi ta' etika u sfortunatament xi drabi d-deċizzjonijiet li jittiehdu f'isem il-medicina ma' jkunux favur il-hajja.


### L-Isptar fil-Mixja tal-Medicina

L-isptar tallum huwa bħal knisja jew tempju tar-religjon. Huwa l-qalba ta' dak kollu li jsir fil-medicina, il-post fejn tingħata l-kura u fejn it-tobba juru l-hila tagħhom u fejn illum issib l-aqwa magni u laboratorji - ovjament bi spejjeż kbar għall-pajjiż. Fil-pajjiżi żviluppanti l-isptar jibla' il-maġġor parti tal-baġit tas-saħħa. Għalhekk l-infiq fis-servizzi tas-saħħa huwa dejjem suġġett politiku u ta' kontroversja bejn l-imsejbin soċjali u ma jonqosx li l-isptarijiet spiss ikunu fl-aħbarijiet.

Imma jekk l-isptar imgħammar b'kull apparat sofistikat huwa l-aqwa haġa li jista' jkollu pajjiż, mhux dejjem hekk kien. Il-medicina fl-antik mhux minn dejjem hasset il-bżonn ta' l-isptarijiet u xi minn daqqiet kien hemm min kellu d-dubju dwar il-valur tagħhom!

Fil-Greċja tal-qedem kellhom l-*asklepeia* li kif rajna kienu postijiet fejn kienu jmorru l-morda, imma dawn kienu ferm 'il bogħod minn postijiet ta' kura anzi kienu mwarrbin minn lppokrate u s-segwaċi tiegħu. F'Ruma Antika kien hemm xi forma ta' spartarijiet, imma dawn kienu l-iktar għas-suldati feruti u l-iskjavi. Kien fi żmien il-Kristjaneżmu li l-Knisja bdiet tibni djar għall-kura tal-morda. Dawn biż-żmien saru l-isptarijiet tallum.

(jissokta)

**XHIEDA NISRANIJA FL-ISTORJA TAL-KNISJA GHAWDXIJA****Kan. Frangisk Mercieca (1805-1872)****3. Imut b'fama ta' qaddis**

Il-hajja fuq din l-art hija qasira u ghalhekk kull bniedem li jitwieled jasal il-hin li jidhol fl-eternità.

Dun Frangisk hassu hazin fit-8 jew id-9 ta' Novembru 1872. Minn jeddu talab il-Vjatk, li sar bil-għaġla u mingħajr sollennità kbira. Għadda ġimgħa fis-sodda sakemm miet. Manuskritt anonimu li nkiteb matul il-kawża ta' Beatifikazzjoni jgħidilna: "Matul il-marda tiegħu huwa wera ruħu dejjem ferhan. Kien il-hin kollu jerfa' l-menti tiegħu lejn Alla. B'għakulatorji ta' spiss kien jirringrazzja lil Alla għall-benefiċċji kollha li kien irċieva. Kien anki jhegġeg lil dawk li kienu jassistuh biex iħobbu dejjem lil Alla u ma jinsewh qatt.

Fil-15 ta' Novembru, għall-habta tat-tlieta jew l-erbgha ta' wara nofsinhar, ried li jagħmlulu l-Grizma tal-Morda, iżda billi kien għadu f'sensih, ma nhasstx l-urgenza. Ta' min jinnota li din kienet tithalla sa l-aħhar u mhux tinghata bħal-lum. Imbagħad għall-hdax ta' bil-lejl hass għafsa ta' qalb kbira. Sejhu lill-Viċi-parroku u, filwaqt li kien qiegħed jagħmillu l-Grizma tal-Morda, il-Kan. Frangisk Mercieca nghaqad mal-Mulej. Għalhekk il-Kan. Mercieca miet

fil-15 ta' Diċembru 1872 fil-11.30 ta' filgħaxija.

Il-ghada hafna nies marru jarawh. Dakinhar stess ittiehed il-Katidral mill-Kapitlu flimkien ma' folla kbira ta' nies. Hemmhekk saritlu quddiesa. Imbagħad ittiehed privatament biex jindifen fil-knisja tal-Patrijiet Kapučċini. Huwa stess kien iddispona dan meta kien għadu terzjarju Frangiskan. Imbagħad l-Isqof ta' Ghawdex Pietru Pace ordna biex il-fdalijiet tiegħu jingiebu mill-knisja tal-Kapuċċini u jitqiegħdu f'qabar li huwa stess kien hejjielu fil-kappella tas-Ssmu Sagrament.

"*Il-Portafoglio Maltese*", ġurnal magħruf ta' dak iż-żmien, habbar b'dan il-mod il-mewt tal-Kan. Mercieca:

Miet fil-bewsa tal-Mulej, is-Sibt 14 ta' dan ix-xahar, fir-Rabat ta' Ghawdex, il-Kanonku Kapitolari tal-Katidral ta' dik id-Djoċesi, Dun Frangisk Mercieca. Il-mejjet kien saċerdot żelanti u haddiemi, ċittadin integru u patrijott kollu hegġa; kien maħbub u meqjum minn kull min kien jafu, għall-virtujiet tiegħu nisranija mill-aħjar. Il-kadavru tiegħu, akkumpanjat mill-Ghawdxin l-aktar rispettabbli, tant ekkleżjastiċi kemm lajċi, indifen fil-knisja tar-RR. Patrijiet Kapučċini. Ministru tal-Knisja Ghawdxija tant distint u tant meqjum huwa denn li jkollu funeral sollenni, b'diskors funebri, fil-Knisja Katidrali li magħha kien jagħmel. Din hija xewqa ta' l-Ghawdxin kollha li l-Isqof denjissimu ta' dik id-Djoċesi ma jonqosx li jissodisfa għall-imhabba tal-poplu tiegħu (20/12/1872, p.3).

Il-Kan. Frangisk Mercieca miet f'fama ta' qaddis, tant li nbdiel il-kawża tal-beatifikazzjoni tiegħu. Kellhom jissejhu 120 persuna biex jagħtu x-xhieda tagħhom. Iżda, għal raġunijiet li ma nafux x'inhuma eżattament, il-proċess waqaf.

L-imsemmi manuskritt li nkiteb waqt il-kawża tal-beatifikazzjoni jgħidilna: "Malli s-Serv ta' Alla miet, laqgħet kullimkien il-fama li xterdet. F'Ghawdex kollu ntqal li kien miet il-faraġ tal-fqir, missier l-immniktin, il-kunsillier ta' kulhadd, u fil-gżira ma jkun hawn qatt aktar saċerdot iehor bħall-Paċikan<sup>1</sup> kif kienu jsejhulu."

<sup>1</sup>Il-Kan. Frangisk Mercieca kien magħruf bħala "il-Paċikan". Dan il-laqam kien inghatalu billi kien jipprova jhabbe lill-familji li fihom kien ikun hemm l-inkwiet.

(*Din is-sensiela ta' artikli fuq il-Kan. Frangisk Mercieca hija msejsa fuq il-ktieb ĠAWHRA MILL-GHASRI, ta' Mons. Anton Gauci, Ghawdex 1988.*)


*Angelo Xuereb*

# Imperial Eagle

**DAILY (from Monday to Friday)**

**Transport of goods between**

**Gozo & Malta and Malta & Gozo.**



Contact: **Joseph Spiteri**

"Villa Loreto" Bishop Buttigieg Str.,  
Qala, Gozo.

Tel: 2155 4929 - 2137 6193 - 9944 6521





# Bejnietna n-Nisa

Tiktbilna SUSAN MULVANEY



## DIN HIJA S-SENA TAGHNA N-NISA

Waqt li l-media internazzjonali tal-*lifestyle* tghidilna li l-2007 hi s-sena tal-femminilità, il-politiċi qed ibassru li din hi s-sena taghna n-nisa fil-qasam internazzjonali fejn mhux biss inkissru dak is-saqaf immaginarju “tal-*hגיעג*”, iżda skond l-ewwel *Speaker* tal-Kamra tar-Rappreżentanti Amerikana se “nifqghu issa - saqaf ta’ l-irham”, kif propju ghamlet hi meta dahlet fil-kariga wara 200sena.

L-*Speaker* Nancy Pelosi, tal-Partit Demokratiku rebbieh ta’ l-elezzjonijiet ta’ nofs il-leġiżlatura Amerikana f’Novembru li ghadda, ghandha sitta u sittin sena, hi omm ta’ hamest itfal u nanna ta’ sitta. L-ahhar neputija titwield propju hekk kif spiccat ticcelebra r-rebha. Qalet li l-ahjar tahrig li hadet ghall-kariga l-gdida kien li kellha hamest itfal f’sitt snin. “Meta wliedi kienu zghar, l-aktar haġa prezzjuza kien il-hin. Ridt naghrif inqassmu tajieb u dan se jghinni fil-Kamra.”

Imlaqqma “iz-*zarina*”, Pelosi hija Italo-Amerikana u Kattolika, iżda jikkritikawha ghax mhix kontra l-abort.

Fl-elezzjonijiet ta’ Novembru 2006, in-nisa ghamlu avanzi kbar. Ikkontestaw 2,433 postijiet fis-Senat, il-Kamra tar-Rappreżentanti u ghall-gvernaturi ta’ stati. Fis-Senat Amerikan se jghoddu 16 fil-mija waqt li fil-kamra jinsabu 70 minn 435. Minn 50 hatra ta’ gvernatur, in-nisa hadu disgha.

Illum fid-dinja hafna huma l-leġiżlaturi fejn hemm kwantità ta’ parlamentari nisa. Skond l-*Inter-Parliamentary Union* fir-Rwanda hemm l-akbar numru, 49 fil-mija. Fl-Amerika Latina hemm kwantità fil-Arġentina, l-Ekwador, Kuba, il-Messiku u l-Venezwela. Fl-Asja nsibu għadd ġmielu, fiċ-Ċina, il-Korea ta’ Fuq, u l-Vjetnam. Anki d-demokrazzji l-godda ta’ l-Afganistan u l-Iraq ghandhom nisa parlamentari aktar milli hemm fl-Istati Uniti.

Fis-6 ta’ Jannar li ghadda thabbar li l-assistent Segretarju Ġenerali tan-Nazzjonijiet Uniti hija wkoll mara: Asha-Rose Migrio, il-Ministru għall-Affarijiet Barranin tat-Tanzanija. Is-Segretarju Ban iddeskriva lil Migirio bhala “mexxejja rispettata li hadmet hafna għall-kawza tal-pajjiżi li qed jizviluppaw”. Hija se jkollha f’idejha l-*management* u l-amministrazzjoni tal-organizzazzjoni.

Għal darba ohra fl-istorja wkoll ghandna mara bhala direttur ġenerali ta’ aġenzija tan-Nazzjonijiet Uniti - iċ-Ċiniża, Margaret Chan, ta’ l-Għaqda Dinjija tas-Sahha. Esperta fil-qasam ta’ l-influenza tat-tjur, Dr. Chan hija minn Hong Kong. Hija qalet li l-prijoritajiet taghha huma l-Afrika u n-nisa, b’mod partikolari n-nisa Afrikani.

Hija qalet lill-gazzetta *South China Morning Star* li “l-Afrika hija mifnija mill-marda ta’ l-AIDS, gwerer u faqar, u pandemija f’dawn il-kundizzjonijiet tkun katastrofika.” Chan hadet il-hatra flok is-Sud Korean Lee Jong-Wook li miet bla mistenni s-sena l-ohra meta kien għadu fil-kariga.

Tard f’Diċembru 2006 kellna l-hatra fit-Tuneżija ta’ Maya Eljeribi biex tmexxi l-Partit Demokratiku Progressiv, il-partit ewlieni ta’ l-oppożizzjoni. Hija l-ewwel mara li qed tmexxi partit politiku fit-Tuneżija minkejja r-reputazzjoni ta’ dan il-pajjiż bhala wiehed mill-aktar avanzati fejn jidhru n-nisa. Eljeribi hija t-tieni mara li qed tmexxi

partit politiku fl-Afrika ta’ Fuq ghax l-ewwel wahda kienet Luisa Hanoun tal-Partit tal-Haddiema ta’ l-Alġerija.

Meta kkummentat dwar il-hatra taghha, Eljeribi qalet li din hija opportunità ohra ghan-nisa fit-Tuneżija biex ikollhom sehem shih fis-soċjetà billi jiggieldu għad-drittijiet taghhom mhux biss minn għaqdiet u *unions* tal-haddiema iżda billi jiehdu sehem attiv fil-partiti političi li jinsabu fl-oppożizzjoni.

Hija qalet li l-prijoritajiet taghha huma li jinhelesu l-priġuniera političi kollha u li jsiru emendi kostituzzjonali li jiggarrantixxu l-libertà ta’ l-espressjoni.

Fl-Iran ukoll hemm ċaqlieqa: Mehrnioush Najafi, attivista fil-ġlieda għad-drittijiet tan-nisa, dan l-ahhar rebhet post fl-elezzjonijiet tal-Kunsill Lokali ta’ Hamedan. *Eteraz* tirraporta lil Najafi tikteb fil-*blog* li ghandha fuq l-Internet (li huwa biss bl-Gharbi) dwar l-importanza tas-sehem tal-mara fil-politika Iranjana u appellatilhom biex ma joqogħdux jistennew sakemm jaghtuhom dan is-sehem iżda għandhom jaħdmu għalih billi juru involviment. “Jekk noqogħdu nħarsu mill-ġnub u ma nohorgux naħdmu fin-nofs mhux se naslu.”

Ir-rebħa ta’ Najafi fl-elezzjonijiet hija meqjusa bhala rebħa għall-femministi li s-sena l-ohra kellhom jiggieldu kontra l-brutalità tal-pulizija kontra l-attivisti nisa u kontra t-thaġġir fl-Iran.

Fl-Emerati Gharab Magħquda, mara ġiet eletta wkoll fl-ewwel elezzjoni nazzjonali li qatt saret fil-pajjiż. *Gulf News* tirrapporta li Amal Abdullah al-Kubaissi. Perit, rebhet sigġu fil-Kunsill Nazzjonali Federali. Kienet wahda minn 438 kandidat li fosthom kien hemm 62 mara. Fl-Emerati, in-numru ta’ dawk li jistgħu jivvutaw huwa limitat: skond *Middle East Online* minn madwar 300,000 li għandhom 18-il sena jew aktar, 6,695 biss intgħažlu mill-emerati rispettivi biex jivvutaw.

Fl-Ingilterra kellhom jghaddu 522 sena biex jtkisser tabù iehor: mis-sajf li ġej, bhala gwida fit-Torri ta’ Londra se jkun hemm mara - l-ewwel wahda li se jkollha dan il-privileġġ minn meta, fl-1485, Henry VII iforma l-gwardji wara r-rebħa militari f’Bosworth.

Din il-mara se taqla’ madwar €36,000 fis-sena, u se jkollha appartament fit-torri. Se titghallem bl-ament l-istorja tat-torri biex tkun tista’ tagħti informazzjoni lit-turisti li jżuruh li jlahħqu ‘l fuq minn żewġ miljuni fis-sena. Hafna minnhom jippużaw mal-*Beefeaters* għar-ritratti.

Bin-nomina ta’ din il-mara, li s-*Sun* isserrhilna rasna li hadet din il-kariga ghax kienet l-ahjar fost sitta li applikaw (il-hamsa l-ohra kienu rġiel), anki l-korp tal-*Yeoman Wardens*, li dejjem kellu x-xogħol li jhares it-torri, infetah għall-ugwaljanza.

Nota ta’ l-ahhar : mhux kollox huwa ward u zahar. F’hafna pajjiżi għad fadal hafna xi jsir. Fuq quddiem nett ghandna l-problema tal-ġuħ fid-dinja li l-Papa Benedittu qalilna li huwa “ skandlu li jidher li qed jigrava u li huwa inaċċettabbli.” Imbagħad is-sahha tal-mara fejn, fil-kwestjoni ta’ l-AIDS, tmur dejjem minn taht. U wkoll nuqqasijiet għas-sahha tan-nisa fil-Lvant Nofsani, fosthom in-nuqqas ta’ ġinekologji fl-Iran u l-Palestina.

## APPREZZAMENT (1)


### Kan. Dun Manwel Galea

*Kien kmieni nhar is-26 ta' Frar 2007 meta l-qanpiena l-kbira tal-Bażilika tax-Xaghra daqget it-tokki tal-mewt ta' saċerdot. Griet l-aħbar li miet il-Kan. Dun Manwel Galea.*

*Il-Mulej għogbu jzejjen lil Dun Manwel b'ħajja ta' 52 sena saċerdozju u b'ministeru partikolari fost it-tfal fil-Parroċċa ta' Ghajnsielem u fl-istampa t-tajba.*

*Il-funeral sar nhar is-Sibt 28 ta' Frar 2007 fil-Bażilika tax-Xaghra fejn hadu sehem madwar ħamsin saċerdot. Ha sehem l-Isqof t'Ghawdex Monsinjur Mario Grech li fl-orazzjoni funebri semma l-kwalitajiet sbieh li kien mogħni bihom Dun Manwel Galea. Izda min kien Dun Manwel? Dun Manwel kien missier ta' bosta tfal u ġuvintur fl-Istitut ta' San Ġużepp ġewwa Ghajnsielem Ghawdex. Għal 30 sena šah kien id-Direttur ta' dan l-Istitut. Fl-1956, Dun Manwel waqqaf l-istamperija Orphans Press (llum Gozo Press) li hija tad-*

*D j o ċ e s i Ghawdxija. Dan għamlu sabiex il-ġuvintur ta' l-Istitut isibu fejn jaħdmu. It-twaqqif ta' l-istamperija u l-ħidma fiha jqegħdu lil Dun Manwel bhala pijunier fil-qasam tal-pubblikazzjoni f'Ghawdex u fit-tixrid ta' l-istampa t-tajba.*



*Min jaf kemm Dun Manwel saqqaf wiċċu biex jitma' dawk it-tfal iltiema kollha li kienu numerużi. Izda huwa qatt ma qata' qalbu. Dejjem ittama fil-providenza ta' Alla. Wara l-bews tal-Kurċifiss fuq it-tebut, kif inhi d-drawwa fix-Xaghra, telgħet fuq il-Presbiterju persuna li kienet fl-Istitut ta' San Ġużepp. Bid-dmugh f'għajnejh irringrazzja lil Dun Manwel għax kien missieru fl-Istitut. Mur strieh Dun Manwel għax għall-gid li għamilt fuq din l-art jisthoqqlok il-premjta ta' dejjem. Inti li qiegħed il-ġenna, itlob għalina li ahna midinbin.*

*Raymond Mifsud*



**Bar, Restaurant & Pizzeria**

*Specializing in Local & Italian Food*

*Open daily for Lunch and Dinner*

5, St. Joseph Square, Qala, Gozo.  
Tel: 2156 4589, 2155 9090, Mob: 7970 6274



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for  
**EYE TESTING / EXAMINATION**  
by the Latest Computer Technology  
and Eye Specialists

Telephone: 55 65 28 / 56 33 31

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA  
TEL: (356) 21561212 / 21561213 FAX: (356) 2156 0133  
e-mail: tokk@johnportelli.travel.com.mt  
108, ST. JOHN STREET, VALLETTA VLT10, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwann@johnportelli.travel.com.mt

## APPREZZAMENT (2)

### Patri Vitor Buhagiar OFM Cap.

*Hu fittex li jhobb 'l Alla, u ghalhekk Alla habbu, u, billi kien jghix fost il-midinbin, Alla hadu mieghu (Gherf 4, 10). Dan il-kliem mill-Kotba Mqaddsa huwa ta' farag kbir ghalina l-Patrijiet Frangiskani Kapuccini; issa li Patri Vitor jinsab f'dar il-Missier taghna tas-Sema wara li temm il-hajja tieghu fuq din l-art.*

*Patri Vitor twieled fl-10 ta' Dicembru 1917 fix-Xaghra, Ghawdex. Il-genituri tieghu kienu Louis u Antonia nee' Gauci. Fil-magħmudija tawh l-isem ta' Lawrence. Fl-1 ta' Jannar 1936 dahal mal-Frangiskani Kapuccini. Is-sena tan-novizzjat għamilha fil-kunvent tal-Madonna tal-Grazzja fil-Belt Victoria. Wara kompli l-istudji tieghu fil-kunvent ta' Santa Liberata fil-Kalkara. Fit-23 ta' Settembru 1944 gie ordnat sacerdot mill-E.T. Mons Mikiel Gonzi, Arcisqof ta' Malta.*

*Fil-hajja religjuza wettaq diversi ministeri. Fis-sena 1959 kien magħzul bhala Gwardjan fil-fraternità ta' Ghawdex. Tliet snin wara sar Gwardjan fil-kunvent tal-Kalkara. Bhala sacerdot Kapucchin wettaq hafna snin ta' hidma pastorali fl-isptarijiet. Patri Vitor żgur li jibqa' mfakkar għall-hidma li wettaq bhala kappillan fl-isptar San Luqa. Ġo dan l-isptar għadda 'l fuq minn tletin sena u fl-istess żmien kien jagħmel parti mill-fraternità ta' Ghawdex.*


*Fil-hidma li wettaq ġo l-isptarijiet, Patri Vitor gie f'kuntatt ma' eluf ta' morda ta' kull età u ta' kull strata tas-soċjetà. Huwa kellu tjubija u stima kbira għall-morda. Il-kelma sempliċi u helwa tieghu kienet tnissel ferh u paċi fil-kuxjenza tagħhom. Fl-appostolat tieghu kien isib hin biex jghid kelma tajba lill-membri ta' l-istaff ta' l-isptar u lill-graba tal-morda li hafna drabi huma wkoll jghaddu minn żmien ta' tensjoni u tbatija. Il-ministeru ta' kappillan fl-isptar San Luqa baqa' jwettqu b'tant generożità u imhabba sa ma kellu 76 sena. Din id-dedikazzjoni tieghu kienet apprezzata u rikonoxxuta wkoll meta fl-2003 kien fost dawk nominati għall-Premju Anzjan tas-Sena.*

*Patri Vitor għamel hafna gid spiritwali fejn is-sodda tal-marid, però daqstant ieħor għamel gid meta huwa stess kien marid fost il-morda fid-Dar ta' l-Anzjani tas-sorijiet Dumnikani, fir-Rabat Ghawdex. Hawn, għal hames snin kien mogħti hafna attenzjoni u kura mis-sorijiet u mill-membri ta' l-istaff ta' din ir-residenza. Huwa kien rassenzat mal-volontà t'Alla u sofra hafna fis-skiet u b'kalma kbira. Waqt din il-prova werwa biċ-ċar kemm kien konvint mill-misteru tas-sofferenza fil-hajja tan-nisrani.*

*Fl-4 ta' Frar 2007 Patri Vitor gie rikoverat fl-Isptar Ġenerali t'Ghawdex. Il-Ġimgha, 23 ta' Frar 2007, waqt li Malta u Ghawdex kienu qed jesprimu l-ferh tagħhom bid-daqq tal-qniepen għall-qdusija tal-Beatu Ġorg Preca, Patri Vitor beda l-agonija tieghu, assistit minn Fr. Joe Libreri u min-neputi tieghu Fr. Gerard Buhagiar, sakemm dakinhar stess fis-1.30p.m. il-Mulej li hu għani fil-hniena sejjahlu fi hdanu.*

*Il-funeral tieghu sar il-Hadd, 25 ta' Frar, fil-Bażilika ta' Marija Bambina, ix-Xaghra. Ippresieda l-konċelebrazzjoni l-E.T. Mons. Mario Grech, Isqof ta' Ghawdex, assistit mill-Ministru Provinċjal, Fr. Joe Alessandro, li għamel l-omelija, u min-neputi tieghu, Fr. Gerard Buhagiar. Madwar 55 sacerdot, Religjużi u Djoċesani, hadu sehem fil-quddiesa. Fosthom il-Kanċellier, Mons. Salvino Debrincat, delegat ta' l-Isqof għar-Religjużi, u l-Arcipriet tax-Xaghra, Mons. Carmelo Refalo. Wara l-quddiesa, il-Gwardjan tal-Kapuccini, Fr. Joe Libreri, akkumpanja l-kadavru għaċ-Ċimiterju ta' Santa Marija fir-Rabat, fejn il-fdalijiet ta' Patri Vitor qegħdin jistrieħu fil-qabar tal-Patrijiet Kapuccini.*

*L-ghada, it-Tnejn, 26 ta' Frar, fis-6.00p.m. fis-Santwarju tal-Madonna tal-Grazzja, saret quddiesa konċelebrata mill-Patrijiet Kapuccini tal-Fraternità ta' Ghawdex preseduta minn Fr. Gerard Buhagiar bhala suffragju għar-ruħ Patri Vitor. Jiena nemmen li Patri Vitor Buhagiar meta deher quddiem il-Hallieq semghu jghidlu "Idhol Patri Vitor fis-saltna tieghi ghax meta jien kont marid int gejt magenbi."*



**Fr. Joseph Libreri O.F.M. Cap.**



## APPREZZAMENT (3)

### Mons. Ġużeppi Borg

Monsinjur Borg tweled il-Fontana fl-4 ta' Novembru 1912 minn Ġorġ u Frangiska neè Borg u kien tifel uniku fil-familja. Minn ċkunitu wera sinjali ta' tifel miġbur u attent dejjem biex jagħmel id-dmirijiet tiegħu bħala student u bħala nisrani. Kien abbati ma' l-ewwel kappillan tal-parroċċa tal-Fontana Dun Ġużepp Hili u studja fis-Seminarju Minuri u s-Seminarju Maġġuri t'Ghawdex sakemm lahaq saċerdot u gie ordnat mill-Eċċellenza Tiegħu Monsinjur Mikiel Gonzi fit-3 ta' Ġunju 1939.

L-ewwel snin wara l-ordinazzjoni tiegħu huwa kien jgħallem il-Latin fis-Seminarju u wettaq ħidmiet ta' apostolat fil-parroċċa tal-Qalb ta' Ġesù. Meta kien Assistent Ekkleżjastiku taż-żgħażaġh tal-Azzjoni Kattolika, kien assidwu fil-laqgħat li kien jagħmlilhom fiċ-ċirklu li ma kienx ilu wisq li nbena.

Kien għadu fl-aħjar tiegħu meta fl-1948 l-Isqof Monsinjur Ġużeppi Pace hatru Kappillan tal-parroċċa ta' l-Għasri. F'din il-parroċċa barra mill-attività pastorali ta' l-amministrazzjoni tas-sagramenti u tax-xandir tal-kelma huwa mexxa hafna 'l quddiem l-apostolat tal-lajċi permezz ta' l-għaqdiet ta' l-Azzjoni Kattolika u tal-"Figlie di Marija". Bit-tħabrik tiegħu nbni et koppla majestuża tal-Għasri fuq il-pjanta tal-Perit Bondi'.

Fl-1956, wara xi snin ta' ħidma fil-parroċċa ta' l-Għasri, Dun Ġużepp Borg gie magħżul ragħaj spiritwali tal-parroċċa ta' l-Għarb fejn dam għal tlieta u tletin sena. Fost il-ħidmiet tiegħu f'din il-parroċċa ta' min isemmi ż-żelu li kellu għall-vokazzjonijiet kemm dawk saċerdotali kif ukoll reliġjużi. Kien jagħti importanza kbira lill-katekiżmu mhux biss tat-tfal iżda wkoll taż-żgħażaġh u tal-kbar u kien iddedikat għat-tixrid tal-


Kelma ta' Alla. Hadem kemm felaħ biex ixerred id-devozzjoni lejn Ġesù Ewkaristija u lejn l-Imqaddsa Vergni Marija u kien jagħmel hiltu biex il-funzjonijiet liturġiċi jsiru bid-dekor li jixirgilhom.

Barra minn hekk, Mons. Borg kien jagħti lezzjonijiet ta' katekezi lin-novizzi tas-Sorijiet tal-Qalb ta' Ġesù fil-kunvent tagħhom ta' Triq Palma.

L-aħhar hdax-il sena ta' ħajtu għaddihom fid-dar tal-Kleru taċ-Ċentru Pastoral Ragħaj it-Tajjeb fejn bi kliemu u bl-imgieba tiegħu halla eżempju mill-isbah lil dawk li kienu midħla tiegħu.

Dun Ġużepp miet fl-Isptar Ġenerali t'Ghawdex fl-24 ta' Marzu 2007 u l-funeral skond ix-xewqa tiegħu sar fil-Knisja Kollegġjata u Bazilika ta' l-Għarb.

**Mons. Nikol Ġ. Cauchi**  
Isqof Emeritu ta' Ghawdex



**The Liqueur Shop**

THE LEADING  
WINES, SPIRITS,  
& TOBACCO  
MERCHANTS  
IN GOZO

14, ST. GEORGE'S SQ.,  
VICTORIA, GOZO.  
TEL: 21 556 531  
FAX: 21 555 809

Prop. J.C. Mejjak Zammit

FREE HOME DELIVERY

**IRQAQAT MILL-IMGHODDI****(1)****L-Ewwel Jum  
li Qatta'  
fl-Iskola  
l-Professor  
Ġuże Aquilina***minn Victor John Galea**L-awtur flimkien mal-Professor Aquilina*

Il-professur Ġuże Aquilina (1911 - 1997), twieled il-Munxar, ir-rahal fejn għadda tfulitu għand zitu Regina Saliba. Ohroġ il-għageb missieru kien hallieħ għandha għax ma ridux johroġ imqareb bħat-tfal tal-Belt fejn kien joqgħod, imma l-imqarbija Ġuże kienet f'demmu.

Ma' shabu kien jinzel fil-widien taħt rahlu għaċ-ċawsri u jixxabat għalih daqs xadin. Mara, li tfal kienet tilgħab miegħu, qalet li l-ġlied ma' shabu kien jieklu bil-hobż, għalkemm hi qatt ma kienet fitlitha miegħu.

Hu stess jgħidilna li meta kien zghir tgħidx kemm kien imqareb u li wiehed mill-għalliema li kellu l-iskola ta' Sannat, li kien ikollu xkora nervi, dejjem bil-bajda mdawra, kull meta kien itellagħhomlu kien jahfnu u jghollih masqaf billi Ġuże kien qisu sifja. Lili qaluli li kien imdorri jitle' fuq il-hajt tas-sejjieħ li dak iż-żmien kien quddiem l-iskola fi Strada Rjali, u jittanta lis-surmast.

**Is-Surmast Mikiel Farrugia (1878 - 1957)**

Is-surmast tal-Badiku, kif konna nafuh, twieled u trabba x-Xagħra, il-kbir fost disa' hutu, li minnhom waħda biss kienet tifla. Is-surmast Farrugia jien sirt nafu meta xjiej, f'it snin qabel ma miet meta jien kont il-Kulleġġ ta' San Mikiel għall-Għalliema, meta kont mort għandu fl-1952 għal xi ritratti li jien ridt għall-Istorja tax-Xagħra li kont qed nikteb bħala parti mix-xogħol li kellna hemmhekk.

Wara, għalkemm kont nġhallem Malta, ġejt li mort għandu u kont nibrek hdejh nisimghu jtkellem fuq l-imghoddi, haġa li avolja issa xjaħt ukoll, għadni nagħmel biex nisma' lil haddieħor jgħidli fuq l-imghoddi, billi jien, kif kien jgħidli Ġuże Cassar Pullicino, dejjem nistudja.

Fost affarijiet oħra niftakar li qalli li missieru li kien hajjat kien jiġborhom kollha madwaru għad-dawl tal-musbieħ, biex, hu u jxellel u jħit, huma joqgħdu jistudjaw. Qalli wkoll kif kien qatta' l-ewwel jum l-iskola ta' Sannat il-professur Ġuże Aquilina.

Issa qabel ġabitu l-iskola zitu lis-surmast Mikiel avvertietu li kien tifel settier u mqareb qisu kellu l-molol

go fih. Għalhekk ha hsieb biex iressaq il-bank ta' wara tal-klassi mal-hajt bicx ma jmurx jiżgiċċalu minn dik in-naħa. Il-bankijiet ta' dari kienu twal biex fuqhom joqgħdu kemm jistghu tfal.

Forsi għax kien għadu ħarira ġdid fil-klassi, Ġuże libet f'postu. Jista' jkun li s-surmast Mikiel b'dawk il-mustaċċi mimlija u mibruma li kellu ġablu sudizzjoni. Min-naħa tiegħu s-surmast ziegħel bih u ma hadux bil-herra tant li xhin il-qanpiena daqqet għall-brejġ ta' nofsinhar, lit-tfajjel Ġuże tah sitt habbiet (2m) jew sold (4m), għax illum insejt, biex imur jixtrilu galletta mill-kbar minn għand Roża ta' Marjanna, bil-hanut tal-merċa fil-qrib.

Milli jidher is-surmast tal-Badiku kien bhali u l-iskola kien jingħad b'galletta jew tnejn. Jien kemm domt l-iskola, kemm tax-Xagħra fi żmien il-gwerra, u kemm tar-Rabat qatt ma hadt hobż miegħi l-iskola. Il-gallett nadif u sustanzjuż, għax is-smid iżommok.

Il-professur lili qatt ma' semmieli lis-surmast tal-Badiku fid-diskursati li konna nagħmlu sikwit bit-telefon meta kien qed jahdem fuq id-dizzjunarju, billi jien tajtu daqs tliet volumi li kont židt mal-Miklem ta' Erin Serracin Inglott. Kien isemmi biss lin-nannu ta' marti, Wenzu Muscat, li kien ukoll surmast fl-iskola ta' Sannat.

*L-iskola l-qadima ta' Sannat*

(2)

## Patri Manwel Magri S.J.

Id-Disa' Rettur tas-Seminarju  
f'għeluq il-mitt sena minn mewtu

*minn Mons. Joseph Bezzina*

Nhar it-28 ta' Settembru, 1902, is-Socjetà tal-Ġizwiti hatret lill-Patri Emmanuele Magri bhala d-disa' rettur tas-Seminarju tal-Qalb ta' Ġesù ta' Ghawdex.

### Ġizwita

Emmanuele Magri twieled il-Belt Valletta nhar is-27 ta' Frar, 1851, bin l-avukat Kostantin Salvu Magri u Marija Micallef. Tilef lil missieru meta kellu biss erbgha snin u trabba fid-dar ta' nannuh, missier missieru, il-Belt.

F'Ottubru 1870, applika biex jibda l-kors tal-Liġi l-Università ta' Malta u kien aċċettat. Izda għamel inqas minn sena għax fid-9 ta' Mejju, 1871, dahal novizz mal-Ġizwiti. Kien ordnat saċerdot f'Tolosa, Spanja, fis-sena 1881.

Is-sena ta' wara, wasal is-Seminarju ta' Ghawdex fejn għamel ir-raba' sena tat-Teoloġija. Wara hidma f'diversi pajjiżi kien lura fis-Seminarju ta' Ghawdex fl-1892 fejn inhatar prefett ta' l-istudji u dam jokkupa din il-kariga sas-sena 1898.

Tul dan iż-żmien serva wkoll ta' kappillan mas-suldati kattołci Ingliżi stazzjonati fil-Forti Chambray. Fl-istess żmien beda t-tiftix arkeoloġiku madwar Ghawdex. Dan beda b'mod kurjuż. Kien jisma' minghand xi tifel fis-Seminarju minuri li sabu xi post b'hafna xaqquf. Ix-xaqquf kien jintuża biex ifarrkuh trab u jhalltuh mas-siment tal-bjut. Kien jigrri fuq il-post halli jara x-xaqquf – xaqquf ta' żmien preistoriku li fih kien hemm xhieda tal-hajja f'Ghawdex fiż-żminijiet bikrija. Min jaf kemm intahhan xaqquf preistoriku b'dan il-mod

Magri salva li seta'. Kien hu li kixef it-Tempju famuż ta' Santa Verna fix-Xagħra u t-Tempju Preistoriku tax-Xewkija li kompli jintahan taht il-Knisja Rotunda.

### Rettur

Il-bidu tar-rettorat tiegħu fit-28 ta' Settembru, 1902, fisser hafna riformi fis-Seminarju ta' Ghawdex. Dawn ir-riformi kienu kemm fis-Seminarju Maġġuri, kif ukoll fis-Seminarju Minuri.

L-istudenti interni jew *boarders* kienu mifruda mis-seminaristi li kienu qegħdin ihejju ruhhom għas-saċerdozju. Hekk dawn ta' l-ahhar setgħu jingħataw formazzjoni differenti għall-missjoni li kienu qegħdin ihejju għaliha. Kien juża wkoll dixxiplina, għalkemm kien kapaci jaħfer u jhenn.

L-istudenti tas-Seminarju Minuri kienu mhegġa jibdedw jersqu għall-eżamijiet finali msejha *Oxford Local* u hekk il-livell tat-tagħlim fl-iskola sekondarja tas-Seminarju għola hafna.

Fi żmienu, iċ-ċelebrazzjoni annwali ta' Jum ir-Rettur laħqet l-aqwa tagħha. F'dak il-jum, kienet issir akkademja bil-partecipazzjoni ta' l-orkestra. Kienu jinqraw diskorsi u poeziji, u jsir hafna daqq u kant.

Mhux kollox kien ward u zahar. Meta fis-Sajf 1905 habbar zieda fil-mizata minhabba l-għoli tal-hajja qamu l-irwiefen kollha. Kellu jiehu dan il-pass għax bdew jonqsu l-interni Maltin u naqsu wkoll il-flus.


### Tmien

Patri Magri dam rettur sa Awwissu 1906. Is-sena ta' wara, minkejja li



kien batut f'sahħtu aċċetta li jmur jagħmel l-eżercizzi tar-Randan lill-Maltin li kien hemm fit-Tunzija. Ippriedka f'Susa u kompli Sfax fejn miet sobtu nhar il-Ġingħa l-Kbira, 29 ta' Marzu, 1907. Indifen f'Tunis.

Baq' tifikira tiegħu fis-Seminarju. F'Jum ir-Rettur tas-sena 1905, l-istudenti u l-ġenituri tagħhom offrewlu b'radd il-hajr għall-hidma tiegħu f'Ghawdex, statwa mdaqqa ta' San Pawl. 'Il quddiem sarilha pedestal u tqieghdet fil-bitha li hemm kif tidhol fis-Seminarju.








## Jinżamm it-tieni "Sport għal Kulhadd" f'Ghawdex mill-KMS

Wara r-rispons pożittiv li kellu l-ewwel festival sportiv imtella minnu f'Ghawdex nhar it-Tnejn 19 ta' Marzu, festa ta' San Ġuzepp, il-Kunsill Malti għall-iSport organizza festival ieħor ta' Sport għal Kulhadd nhar is-Sibt 31 ta' Marzu, festa Nazzjonali ta' Jum il-Helsien, f'Ghawdex stess. Dan il-festival sportiv inżamm fil-*Gozo Stadium* u sar bil-kollaborazzjoni ta' diversi entitajiet fosthom tal-Ministeru għal Ghawdex, tal-*Gozo Football Association*, l-*Youth FA* Ghawdxija, Skola Sport fi hdan il-Ministeru għal Ghawdex u l-iskejjel Sekondarji Ghawdxin.



Diversi tipi ta' logħob kienu organizzati, fosthom anke sezzjonijiet ta' *Keep Fit* għall-ġenituri. Il-logħob kien ikkordinat mid-direttur tekniku tal-KMS, Andrew Decelis u tmexxa minn diversi *coaches* ta' Skola Sport, kif ukoll ohrajn Ghawdxin fosthom Angelo Bonello, kordinatur ta' Skola Sport fi hdan il-Ministeru għal Ghawdex. Bhal dejjem il-Kunsill Malti għall-iSport huwa mpenjat biex jagħti kull inizzjattiva u opportunità lil kulhadd biex jibda jiċċaqlaq u jagħmel xi tip ta' eżerċizzju. B'hekk ukoll tkun qed tingħata opportunità ndaqs lil kulhadd għar-rigward ta' l-isport.

Aktar minn qatt qabel, l-isport illum għandu sehem ferm importanti fil-hajja ta' miljuni ta' persuni b'bosta pajjiżi. Il-Kunsill Malti għall-iSport għandu politika li tagħraf ukoll dan is-sehem, kif ukoll is-siwi taż-żgħażaġh bhala wiehed mill-ikbar riżorsi umani tas-soċjeta' Maltija u Ghawdxija b'risq l-iżvilupp sportiv tagħna. Għalhekk il-Kunsill Malti għall-iSport huwa mpenjat biex jipprovi diversi opportunitajiet għaž-żgħażaġh kollha fil-formazzjoni sportiva tagħhom fejn jgħinuhom ukoll biex jilhqqu l-aspirazzjonijiet individwali u kollettivi tagħhom. F'dan ir-rigward ukoll il-Kunsill Malti għall-iSport irid jgħin liż-żgħażaġh tagħna fit-tmissil ta' spirtu qawwi ta' iktar fiduċja fihom infushom biex jiżviluppaw dejjem iktar it-talenti sportivi li jipposedu.

Il-Kunsill Malti għall-iSports huwa konxju minn nuqqas ta' attivitajiet sportivi fil-gżira Ghawdxija u għalhekk qed jagħmel dak kollu possibbli biex mhux biss titnissel kuxjenza sportiva fost l-Ghawdxin, iżda li jibdedw jiġu organizzati b'mod regolari diversi attivitajiet sportivi. Il-Kunsill Malti għall-iSport jixtieq li f'kull lokalità Ghawdxija tibda tkun organizzata xi attività sportiva. Huwa l-hsieb wkoll li 'l quddiem f'Ghawdex jibdedw jiġu organizzati diversi kompetizzjonijiet fuq bażi ta' Ghawdex kollu.

Hija wkoll l-idea tal-KMS li tkun promossa l-idea li l-isport jgħin hafna biex kulhadd jgħix hajja iktar b'saħħitha. Jekk din il-mentalità dwar l-importanza tal-isports fil-hajja tiġi aċċettata u mplimentata mill-ġenituri, allura jkun iktar faċli u naturali illi t-tfal u żgħażaġh jieħdu l-isport bis-serjetà u b'mod konsistenti.

Għal dan il-Festival ta' Sport għal Kulhadd attendiet anke l-Ministru għal Ghawdex Giovanna Debono li tkellmet mal-Uffiċjali tal-KMS dwar din l-attività, kif ukoll dwar attivitajiet ohra li jistgħu jkunu organizzati iktar 'l quddiem f'Ghawdex.



### BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

# L-Irhula Ghawdxin

*Versi ta' Fr. Geoffrey G. Attard  
Ritratti ta' Joseph P. Zammit*

## 13. Iż-Żebbuġ

*Iż-Żebbuġ raħal fuqani  
l-aktar kiesaħ tul is-snin  
wisq imperreċ minn kull naħa  
m'hemmx x'jilqagħlu f'xhur xitwin.*





*Il-Madonna mtellgħa s-sema  
il-Patrana tal-Maltin  
hawn fuq l-gholja ġiet biex toqghod  
qalb id-djar taż-Żebbuġin.*

*Knisja kollha rħam li nqala'  
mill-ghelieqi fuq l-irdum  
sa f'San Ġwann tal-Belt issibu  
'l hinn minn xtutna wkoll miżmum.*

*Tal-Virtut Sultana msejħa  
skond kif jgħidu t-Tork għajjibt  
tfajtlu l-ġebel sa m'għeb f'daqqa  
miż-Żebbuġ għal dejjem hlist.*

*Helwa l-harsa f'wiċċ il-vara  
li minn Franza bl-ilma ġiet,  
ferhet wisq in-nies x'hin ratha  
lis-Sultana tas-Smewwiet.*

*U kif nista' ż-Żebbuġ ngħanni  
bla ma nsemmi ż-Żebbuġin;  
nies imkissra f'xogħol il-ġebel  
għal dax-xogħol fost l-ewlenin.*







# *Djamanti ta' Għawdex*

*Ritratti mill-kollezzjoni ta' Joe Zammit*

**IL-MERAVILJA NATURALI FIX-XWEJNI U L-QBAJJAR**






# APS Bank Gozo Branch

*At the Heart of the  
Gozitan Community...*

- ◆ *Investment Services*
- ◆ *Advisory Services*
- ◆ *Personal Loans*
- ◆ *Card Services*
- ◆ *Life Insurance*
- ◆ *House Loans*

*... and APS ATMs in  
Victoria - Marsalforn - Xlendi*



**APS** bank

ATTARD • FLORIANA • MOSTA • PAOLA • VALLETTA • GOZO

**The Bank You Want Us To Be**

[www.apsbank.com.mt](http://www.apsbank.com.mt)